



மக்களவைத் தேர்தல்
2019



தி.மு.க. தேர்தல் அறிக்கை

மக்களவைத் தேர்தல்

2019

தி.மு.க. தேர்தல் அறிக்கை



மக்களவைத் தேர்தல் - 2019

திராவிட முன்னேற்றக் கழகத்தின் தேர்தல் அறிக்கையினைத் தயாரிக்க அமைக்கப்பட்ட குழுவினர்

1. டி.ஆர்.பாலு – ஒருங்கிணைப்பாளர்
2. சுப்புலட்சுமி ஜெகதீசன்
3. வி.பி.துரைசாமி
4. கனிமொழி, எம்.பி.
5. திருச்சி சிவா, எம்.பி.,
6. ஆ.ராசா
7. டி.கே.எஸ்.இளங்கோவன், எம்.பி.
8. பேராசிரியர் அ.இராமசாமி

பொருளடக்கம்

முகவுரை	9
1. கூட்டாட்சி	14
2. மொழிக் கொள்கை	15
3. மத்திய அரசு அலுவலகங்களில் தமிழ் அலுவலக மொழி	16
4. உயர்நீதி மன்ற வழக்காடு மொழியாக தமிழ்	16
5. நீதிபதிகள் நியமனங்களில் இட ஒதுக்கீடு	16
6. ஈழத்தமிழர் நலன்	17
7. தமிழர்கள் இந்தியாவின் தூதர்களாக நியமனம்	18
8. கச்சத் தீவு	18
9. நிர்வாகம்	19
10. தேசிய ஜனநாயக கூட்டணி ஊழல்கள்	19
11. தேர்தல் சீர்திருத்தங்கள்	21
12. அரசியலமைப்பு நிறுவனங்களின் சுயாட்சி	21
13. லோக்பால் நியமனம்	22
14. மண்டல அளவிலான மேல்முறையீட்டு நீதிமன்றங்கள்	22
15. புதுச்சேரிக்கு முழு மாநில அந்தஸ்து	23
16. அரசு ஊழியர்கள் ஓய்வூதியம்	23
17. மரண தண்டனை ஒழிப்பு	24
17(அ) பேரறிவாளன் உள்ளிட்ட 7 பேர் விடுதலை	24
18. இந்தியப் பொருளாதாரம் மீட்டெடுப்பு	24
19. பொருளாதாரம்	25
20. பெட்ரோல், டீசல் விலைகள்	27
21. விலை உயர்வைக் கட்டுப்படுத்துதல்	28
21(அ) உயர்த்தப்பட்ட கேபிள் டி.வி. கட்டணம் குறைக்கப்படும்	28
22. வங்கி வாடிக்கையாளர்கள் நலன் பாதுகாப்பு	28

23. வருமானவரி சலுகைகள்	29
24. திட்டக் குழு	29
25. மாநிலங்களுக்கு நிதிப் பங்கீடு	30
26. சரக்கு மற்றும் சேவைகள் வரி (ஜி.எஸ்.டி)	30
27. வேளாண்மை	31
28. பயிர்க் கடன்கள் தள்ளுபடி	34
29. மகாத்மா காந்தி தேசிய ஊரக வேலை உறுதி திட்டம்	34
30. உணவு மற்றும் பொது விநியோகம்	35
31. குடிநீர்	35
32. நதிகள் இணைப்பு / பாசன வசதிகள்	36
33. முல்லைப் பெரியாறு அணை / மேகதாது அணைத் திட்டம்	37
34. பரம்பிக்குளம் - ஆழியாறு திட்டம்	37
35. சுகாதாரம்	38
36. தொழில் வளர்ச்சி	39
37. ஆலைக்கழிவு சுத்திகரிப்பு பொது வசதிகள் (CETP)	39
38. காவிரி டெல்டா பகுதியில் மீத்தேன் வாயு திட்டம்	41
39. ஆழ்கடல் எண்ணெய் வளம் தேடல்	41
40. புதிய எண்ணெய் தேடல் உரிமக் கொள்கை	42
41. அந்தமான் கடல் பகுதிகளில் வாயுப் படிமத் திட்டம்	42
42. தொழிலாளர் நலன்	42
43. வணிகம்	45
44. ஊரக வளர்ச்சி	45
45. கல்வி	46
46. நீட் தேர்வு ஒழிப்பு	48
47. கல்விக் கடன் தள்ளுபடி	48
48. இளைஞர்கள் வேலைவாய்ப்பு	48
49. 1 கோடி சாலைப் பணியாளர்கள் நியமனம்	49

50. பெரியார்-ஜோதிராவ் பூலே சமத்துவபுரங்கள்	49
51. பட்டியல் இன மற்றும் பழங்குடி மக்கள் நலம்	49
52. பட்டியல் இன மற்றும் பழங்குடி மக்களுக்கு வீட்டு வசதி	50
53. பிற்படுத்தப்பட்டோர் நலன்	50
54. மண்டல் கமிஷன் பரிந்துரைகள் முழுவதும் செயல்படுத்தப்பட வேண்டும்	51
55. சிறுபான்மையினர் நலன்	51
56. தனியார்துறையில் இட ஒதுக்கீடு	52
57. சாதிவாரி கணக்கீடு	53
58. தேசிய மகளிர் ஆணையம்	53
59. மக்கள் நலப் பணியாளர்களாக 50 இலட்சம் பெண்கள்	55
60. கிராமப்புற பெண்களுக்கு ரூ.50,000 வட்டியில்லா தொழில்கடன்	55
61. நெசவாளர் நலன்கள்	56
62. வங்கி அலுவலர்கள் ஊதிய நிர்ணயம்	56
63. முதியோர் நலன்கள்	56
64. மீனவர் நலன்களுக்காகத் தனி அமைச்சரகம்	57
65. மீனவர் நலன்கள்	57
66. இயற்கைப் பெருஞ்சீற்றத்திலிருந்து கடலோர சமுதாயத்தினரைப் பாதுகாக்கப் புதிய சட்டம்	59
67. உப்பு உற்பத்தியும், உப்பளத் தொழிலாளர்களும்	59
68. புலம் பெயர்ந்தோர் நலன்கள்	60
69. இலங்கைத் தமிழர்களுக்கு இந்தியக் குடியுரிமை	60
70. ஓய்வுபெற்ற இராணுவத்தினர் நலன்கள்	60
71. திருநங்கைகள்	61
72. மாற்றுத் திறனாளிகள் நலன்	61
73. சட்ட விரோத மனிதக் கடத்தலைத் தடுத்திட சட்டம்	62
74. போக்குவரத்து மற்றும் நெடுஞ்சாலைகள்	63
75. தேசிய நெடுஞ்சாலைச் சுங்கவரி நீக்கம்	64

76. சேதுசமுத்திரத் திட்டம்	64
77. சென்னைத் துறைமுக வளர்ச்சி	65
78. தரங்கம்பாடியில் புதிய பெருந்துறைமுகம்	65
79. குழந்தைகள் நலன்	65
80. புதிய விமான நிலையங்கள்	65
81. வானூர்தியில் பல்கலைக்கழகம்	66
82. இரண்டாவது ஏவு (ராக்கெட்) தளம்	66
83. இந்திய விண்வெளி திரவ ஏவு ஆற்றலியல் அமைப்பு மையம்	67
84. தமிழக ரயில்பாதைத் திட்டங்கள்	67
85. மாணவர்களுக்கு இலவச ரயில் பயணச்சலுகை	69
86. பறக்கும் ரயில் திட்டம் (MRTS)	70
87. ரயில்வே தொழில்நுட்பப் பல்கலைக் கழகம்	70
88. அணு மின்சக்தித் திட்டங்கள்	70
89. ஆதரவற்றோர் காப்பகங்கள்	70
90. விளையாட்டு	70
91. தொல்லியல் ஆய்வு	71
92. விடுதலைப் போராட்ட வீரர்கள் குடும்ப ஓய்வூதியம்	72
93. சுற்றுச் சூழல் மற்றும் வனவளங்கள்	72
94. புயல் நிவாரணம்	73
95. வேலை வாய்ப்பின்மையைப் போக்குதல்	73
96. கார்ப்போரேட் சமுதாய பொறுப்பு திட்டத்தின்கீழ் 50 லட்சம் பேருக்கு வேலைவாய்ப்பு	74
97. திருப்பெரும்புதூரில் ராஜீவ் காந்தி தேசிய பல்கலைக் கழகம்	74
98. சமூக ஊடகங்கள் வெளியிடும் ஆபாச செய்திகளுக்கு தடை	75
99. காவிரி டெல்டா – ஒரு பாதுகாக்கப்பட்ட சிறப்பு வேளாண் மண்டலம்	75
100. மதப் பாதுகாப்பும் நல்லிணக்கமும்	76

மக்களவைத் தேர்தல்

2019

தி.மு.க. தேர்தல் அறிக்கை

முகவுரை

பேரறிஞர் அண்ணா அவர்களால் செப்டம்பர் 17, 1949 அன்று உருவாக்கப்பட்ட திராவிட முன்னேற்றக் கழகம் (தி.மு.க.), இருபதாம் நூற்றாண்டின் தொடக்கத்திலிருந்தே நீண்ட நெடிய வரலாறு கொண்ட ஓர் அரசியல் - சமுதாய இயக்கம். திராவிட இயக்கத்திற்கான அடித்தளம் 1912லேயே டாக்டர் சி.நடேசனார் அவர்களால் அமைக்கப்பட்டது. 1912ல் திராவிட இன மக்களை ஆழ்ந்த தூக்கத்திலிருந்து தட்டி எழுப்பி 'மெட்ராஸ் யுனைட்டட் லீக்' (Madras United League) என்ற அமைப்பை அவர் துவக்கியதோடு, மாணவர்கள் தங்கிடவும் கல்வி பயிலவும் உதவும் வகையில் திராவிட மாணவர்கள் விடுதி ஒன்றையும் நிறுவினார்.

அதனைத் தொடர்ந்து, 1916ஆம் ஆண்டில். சர்.பிட்டி.தியாகராயர், டாக்டர் டி.எம்.நாயர், டாக்டர் சி.நடேசனார் ஆகிய மூவரும் இணைந்து தென் இந்திய நல உரிமைச் சங்கம் (South Indian Liberal Federation) என்ற அமைப்பினை உருவாக்கினர். இந்த அமைப்பே பின்னர் நீதிக் கட்சி (Justice Party) என்று அழைக்கப்பட்டது. பிராமணரல்லாத மக்களின் சமுதாய, கலாச்சார, அரசியல் உரிமைகளை மீட்கும் குரலை நீதிக்கட்சி எதிரொலித்தது.

தொடர்ந்து வந்த ஆண்டுகளில், திராவிட இயக்கத்தின் பெருமைகளையும், உரிமைகளையும் மீண்டும் நிலை நாட்டிட இந்தக் குரல் ஒங்கி ஒலித்ததன் விளைவாக, சென்னை மாகாணத்தின் ஆட்சியை நீதிக்கட்சி கைப்பற்றி, ஒடுக்கப்பட்ட, ஒதுக்கப்பட்ட மக்கள் நலம்பெறும் வகையில் பல்வேறு அரும்பணிகளை ஆற்றியது.



1925ம் ஆண்டில், தந்தை பெரியார், பகுத்தறிவுக் கொள்கைகளை அடிப்படையாகக் கொண்டு, சுய மரியாதை இயக்கத்தைத் துவக்கினார். இதனால் திராவிட எழுச்சி புதிய திருப்பு முனையைக் கண்டது. 1938இல் பெரியார் நீதிக்கட்சியின் தலைவரானார். அதைத் தொடர்ந்து புது வலிவு பெற்ற இந்த இயக்கம் 1944இல் திராவிடர் கழகமாக உருப்பெற்றது.

பின்னாளில், தமிழர்களின் நீண்ட கால கனவுகளை நனவாக்கிட ஒரு வலுவான அரசியல் இயக்கம் தேவை; அது காலத்தின் கட்டாயம், என்பதை உணர்ந்த அண்ணா 1949ல் தி.மு.க.வை தொடங்கி அன்று முதல், எழுபது ஆண்டுகளாக, தி.மு.க. தமிழக மக்களின் நம்பிக்கையைப் பெற்று, ஒரு பொறுப்பான, ஆற்றல்மிகு இயக்கமாக திராவிட இனத்தின், மொழியின். பண்பாட்டின், நாகரீகத்தின் பெருமையை கட்டிக்காக்கும் அரும்பணியை அயராது வெற்றிகரமாக ஆற்றி வருகிறது.

அண்ணா அவர்களுக்குப் பிறகு, அவரது காலடிச் சுவடுகளைப் பின்பற்றி தலைவர் கலைஞர் அவர்களின் ஈடு இணையற்ற தலைமையின்கீழ், தமிழகம், மாநில அளவில் மட்டுமின்றி, இந்திய தேசிய அளவிலும், நிலையான, வலுவான பொருளாதார அமைப்பையும் சாதி, மத பேதங்களைக் கடந்த சமத்துவ சமுதாயத்தை வார்த்தெடுக்கவும், 1969லிருந்து தனது லட்சியப் பாதையில் கழகம் பீடுநடை போட்டு வருகிறது.

இன்று, நமது ஆற்றல்மிகு தலைவர் தளபதி முக.ஸ்டாலின் அவர்கள் மிகுந்த உற்சாகத்துடனும், தளராத நம்பிக்கையுடனும், ஆழ்ந்த அர்ப்பணிப்புடனும் திராவிட மறுமலர்ச்சி தீபமாம் திராவிட முன்னேற்றக் கழகத்தைத் திறம்பட வெற்றிப்பாதையில் வழி நடத்தி வருகிறார்.

திராவிட முன்னேற்றக் கழகம் எனும் மாபெரும் ஆற்றல் வாய்ந்த இயக்கத்தை உருவாக்கி, அதனை 70 ஆண்டுகளுக்கும் மேலாக வெற்றிப் பாதையில் வழி நடத்தி, பீடுநடை போடவைத்து, இன்று வங்கக் கடலோரம்



மீளாத் துயில் கொண்டுள்ள கழகத்தின் ஒப்பற்ற தலைவர்களாம் பேரறிஞர் அண்ணா அவர்களுக்கும், முத்தமிழறிஞர் கலைஞர் அவர்களுக்கும் தமிழக மக்களின் சார்பாக நன்றியையும் வணக்கத்தையும் தெரிவித்து, இந்தத் தேர்தல் அறிக்கையை மக்கள் மன்றத்தின் முன்வைக்கிறோம்.

தலைவர் கலைஞரின் அறிவார்ந்த வழிகாட்டுதலில், 36 ஆண்டுகளாக நாடாளுமன்றத்தில் தமிழகத்தின் உரிமைக் குரலாகத் திகழ்ந்தவரும், 10 ஆண்டுகள் மத்திய அமைச்சராக வியத்தகு சாதனைகள் பல புரிந்தவரும், இதற்கு முந்தைய பல்வேறு தேர்தல்களுக்கு கழகத்தின் தேர்தல் அறிக்கைகளை வரைந்தவரும், மறைந்தும் மறையாத கழகத்தின் முத்த முன்னோடியுமான முரசொலி மாறன் அவர்களின் உயரிய அரசியல் கனவுகளையும், இலட்சியங்களையும் பிரதிபலிக்கும் வண்ணமாக இந்த தேர்தல் அறிக்கை உருவாக்கப்பட்டுள்ளது.

இந்த தேர்தல் அறிக்கையின் வாயிலாக, நேர்மை பிறழாத நடுநிலையான நிர்வாகத்தையும், மத சார்பற்ற அரசை உருவாக்கவும் நாட்டு மக்களுக்கு திராவிட முன்னேற்றக் கழகம் உறுதி அளிக்கிறது.

கடந்த ஐந்தாண்டுகளில் மத்தியில் ஆளும் பாரதிய ஜனதா கட்சி, நாட்டின் பொருளாதாரத்தை முற்றிலும் சீர்குலைத்துவிட்டதன் விளைவாக, இந்தியப் பொருளாதாரம் கடும் வீழ்ச்சியை அடைந்துள்ளது.

அ) நாட்டின் மொத்த உள்உற்பத்தியின் (G.D.P) வளர்ச்சி விகிதம் முன்னெப்போதும் இல்லாத வகையில் சரிந்துவிட்டது.

ஆ) புதிய வேலைவாய்ப்புகள் உருவாக்கப்படாத காரணத்தால், வேலைவாய்ப்பின்மை, இதுவரை கண்டிராத உச்சத்தை தொட்டுள்ளது. வேலை கிடைக்காத இளைஞர்கள் போராட்டப் பாதையில் தள்ளப்பட்டுள்ளனர்.

இ) பணவீக்கம் கடுமையாக அதிகரித்து விட்டது: அதன் விளைவாக அத்தியாவசியப் பொருள்களின் விலைகள் கட்டுக்கடங்காமல் உயர்ந்து விட்டன.



- ஈ) முதலீடுகள் வெகுவாகக் குறைந்து விட்டன.
- உ) பயன்தராத சொத்துக்கள் (வாராக்கடன்கள்) மலைபோல் குவிந்ததால், வங்கித் துறை நிலைகுலைந்து, பொருளாதாரச் சீர்கேட்டையும் உருவாக்கிவிட்டது.
- ஊ) வங்கிகள் வழங்கும் கடன்கள் சுருங்கிவிட்டன.
- எ) வேளாண்துறையும், அமைப்புசாராத் துறைகளும் வெகுவாக நலிந்துவிட்டன
- ஏ) அமெரிக்க டாலருக்கு நிகரான இந்திய ரூபாயின் மதிப்பு கடும் வீழ்ச்சியை சந்தித்துள்ளது
- ஐ) சுகாதாரம், கல்வி உள்ளிட்ட பல்வேறு சமுதாய நலத் திட்டங்களுக்கான நிதி ஒதுக்கீடு கடுமையாகக் குறைக்கப்பட்டுள்ளது.
- ஒ. பணமதிப்பு நீக்கமும், முறையாகத் திட்டமிடப்படாத ஜி.எஸ்.டி. வரிவிதிப்பும் நாட்டின் பொருளாதாரத்தின்மீது மிக மோசமான தாக்குலை ஏற்படுத்தியதன் விளைவாக, இந்தியப் பொருளாதாரமே நலிவுற்று, பலகோடி மக்கள் சென்ற 2 ஆண்டுகளுக்கும் மேலாக தங்கள் வாழ்வாதாரத்தை இழந்து இன்னலுக்கு ஆளாகியுள்ளனர்.

மக்களிடையே சீரான செல்வப் பங்கீடு, வேலை வாய்ப்பு, சுகாதாரம், கல்வி, சமுதாய நலம், வறுமை ஒழிப்பு, மாநிலங்களிடையே ஏற்றத்தாழ்வற்ற வளர்ச்சி ஆகியவற்றை திட்டமிட்டு ஏற்படுத்திட வேண்டும் என்ற உயரிய நோக்குடன் உருவாக்கப்பட்ட மத்திய திட்டக்குழு போன்ற உயர்நிலை அமைப்புகள் இழுத்து மூடப்பட்டுவிட்டன. இதனால், மாநிலங்களுக்குக் கிடைக்க வேண்டிய திட்டம்சார்ந்த நிதி ஒதுக்கீடும் நின்றுவிட்டது. பல்கலைக்கழக மானிய ஆணையத்தை (யூ.ஜி.சி) முடுவதற்கும், அதன் மூலம், மாநிலப் பல்கலைக் கழகங்களுக்கு தரவேண்டிய நிதியுதவிகளை



நிறுத்துவதற்கும் முயற்சிகள் மேற்கொள்ளப்பட்டன. ஆனால், நாடெங்கும் உருவான கடும் எதிர்ப்பைக் கண்ட பின் இம்முயற்சிகள் கைவிடப்பட்டன என்றாலும் மாநிலப் பல்கலைக் கழகங்களுக்கு யு.ஜி.சி. நிதியுதவி செய்யாத நிலையிலும் அவற்றை மத்திய பா.ஜ.க. அரசு கட்டுப்படுத்தவே விரும்புகிறது.

தமிழகத்தைப் பொறுத்த வரை, ஆளும் அ.தி.மு.க அரசின் மோசமான நிர்வாகத்தால் ஏற்பட்டுள்ள கேடுகளையும், ஊழல்களையும், மத்திய பா.ஜ.க. அரசு கண்டுகொள்ளாமல், மாநில அரசுக்கு ஆதரவு அளிப்பதோடு, அவர்கள் மீதான ஊழல் புகார்களைப் பற்றியும் கவலைப்படாமல் பாதுகாப்பதால், தமிழகத்தின் பொருளாதாரம் பெரும் வீழ்ச்சியைச் சந்தித்துள்ளது

- தமிழகத்தின் பொருளாதார வளர்ச்சி பெரும் வீழ்ச்சியைச் சந்தித்துள்ளது.
- சரியான கொள்கைத் தெளிவில்லாத காரணத்தினால் வேளாண்துறை கடும் சவால்களை சந்தித்து வருகிறது.
- தொழில் முதலீடுகள் அதலபாதாளத்துக்கு சென்று விட்டன.
- சென்ற 8 ஆண்டு காலத்தில், பெரிய தொழில் முனைவோர் பலரும் அண்டை மாநிலங்களுக்கு சென்று விட்டனர்.
- அரசின் கடன் (மக்கள் மீதான கடன் சுமை) பன்மடங்கு உயர்ந்து விட்டது.

மத்தியில் உள்ள பா.ஜ.க. அரசும் மாநிலத்தில் உள்ள அ.தி.மு.க அரசும் முற்றிலும் தோற்றுவிட்டதால் தமிழக மக்கள் பேரிழப்புக்கும் சொல்லொணா இன்னலுக்கும் ஆளாகி உள்ளனர்.

எதிர்வரும் ஏப்ரல் - மே மாதங்களில் நடைபெற உள்ள 17வது மக்களவைத் தேர்தல் வாயிலாக மத்தியில் ஒரு புதிய அரசைத் தேர்ந்தெடுப்பதற்கான வாய்ப்பை நாட்டு மக்களுக்கு இந்திய அரசமைப்புச் சட்டம் வழங்கி உள்ளது.

மக்களின் நலனையும், நட்பையும் பாராட்டும் நல்லதொரு ஜனநாயக, மத சார்பற்ற அரசை மத்தியில் அமைத்திட வேண்டும் என்ற உறுதியுடன், ஒத்த கருத்துடைய தோழமைக் கட்சிகளின் துணையுடன், தொலைநோக்குப்



பார்வையுடன் கழகத் தலைவர் தளபதி மு.க.ஸ்டாலின் அவர்களால் உருவாக்கப்பட்டுள்ள மாபெரும் கழகக் கூட்டணி, இந்த மக்களவைத் தேர்தலை சந்திக்க உள்ள நிலையில், தமிழக மக்கள் மட்டுமல்லாமல், அனைத்திந்திய அளவிலும் மக்களின் எதிர்பார்ப்புகளையும், எண்ணங்களையும் முழுமையாக நிறைவேற்றிடும் நோக்கில் பின்வரும் வாக்குறுதிகளை திராவிட முன்னேற்றக் கழகம் அளிக்கிறது:

1. கூட்டாட்சி

- திமுக, ஒரு அரசியல் இயக்கமாக துவக்கப்பட்ட நாள்தொட்டே, கூட்டாட்சி கொள்கையை உயர்த்திப்பிடித்து வந்துள்ளது. உரிய அரசியலமைப்பு சட்டத் திருத்தங்கள் வாயிலாக மாநிலங்களுக்கு முழு அதிகாரங்களை அளித்திடும் முழுமையான கூட்டாட்சி அமைப்பை இந்தியாவில் உருவாக்க வேண்டுமென திமுக அயராது பாடுபட்டு வருகிறது. இதன் அடிப்படையில், கலைஞர் தலைமையில் அமைந்த திமுக அரசு தமிழக சட்டப் பேரவையில் வரலாற்றுச் சிறப்பு வாய்ந்த மாநில சுயாட்சி தீர்மானத்தை 1974ல் நிறைவேற்றியது. மாறிவரும் பொருளாதார, சமூக, அரசியல் மாற்றங்களுக்கு ஏற்ப மாநில சுயாட்சிக் கொள்கை அடிப்படையில் மாநிலங்கள் முழு அதிகாரங்கள் பெற்றிட தேவையான அரசியல் சட்டத் திருத்தங்களைக் கொண்டுவந்திட திமுக முழு முயற்சியுடன் செயலாற்றும்.
- கொள்கை ரீதியாக, மாநில ஆளுநர் பதவியை தி.மு.க. எப்போதுமே எதிர்த்து வந்துள்ளது. இருப்பினும், இது தொடர்பான தற்போதைய அரசியலமைப்புப் பிரிவு மாற்றப்படும் வரை, முதல் அமைச்சர்களால் பரிந்துரைக்கப்படும் தகுதியும் சிறப்பும் கொண்ட மூன்று பெயர்களில் இருந்து தெரிவு செய்யப்படும் ஒருவர்தான் மாநில ஆளுநராகக் குடியரசுத் தலைவரால் நியமிக்கப்பட வேண்டும் என திமுக வலியுறுத்தும்.
- மக்களால் தேர்ந்தெடுக்கப்பட்ட மாநில அரசுகளைக் கலைத்திட வழிவகுக்கும் அரசியலமைப்பு சட்டப் பிரிவு 356ஐ அகற்றிட தி.மு.க தொடர்ந்து வலியுறுத்தும். இதைப்போன்றதொரு சட்டப் பிரிவு, கூட்டாட்சி அமைப்பு கொண்ட நாடுகளில், எங்கேயும் இல்லை. எனவே, பிரிவு 356, இந்திய அரசியலமைப்புச் சட்டத்தில் தொடர்ந்து இடம் பெறுவது உலகிலேயே மிகப் பெரிய ஜனநாயக நாடான இந்தியாவுக்கு, தொடர்ந்திடும் இழுக்காகும்.



- வட்டார அளவில், பல்வேறு மாநிலங்கள் எதிர்கொள்ளும் பொதுப் பிரச்சினைகளுக்கும் கவலைகளுக்கும் கலந்துரையாடல்கள் வாயிலாக நல்ல தீர்வுகளை மேற்கொள்ள வழிவகுக்கும் நோக்கில் 'மாநிலங்களின் வட்டாரக் குழு' (Regional Council of States) அமைந்திட திமுக முயற்சிகள் மேற்கொள்ளும்.

2. மொழிக் கொள்கை

இந்திய அரசின் ஆட்சி மொழியாகத் தமிழ்

- நம் தாய்மொழியாம் தமிழைப் பேணிப் பாதுகாத்திடவும், இந்தித் திணிப்பை எதிர்த்திடவும் திமுக தொடர்ந்து பாடுபடும். 'இந்தி பேசாத மக்கள்மீது இந்தி மொழி திணிக்கப்படாது: அவர்கள் விரும்பும்வரை ஆங்கிலமே ஆட்சி மொழியாகத் தொடரும்' என்று முன்னாள் பிரதமர் ஜவஹர்லால் நேரு அவர்கள், நாடாளுமன்றத்தில் அளித்த வாக்குறுதி காப்பாற்றப்பட வேண்டும் என திமுக தொடர்ந்து கோரிக்கை வைத்து வருகிறது. 2004ம் ஆண்டில், நாடாளுமன்ற இரு அவைகளின் கூட்டு அமர்வில் பேசிய அன்றைய குடியரசுத் தலைவர் டாக்டர் அப்துல்கலாம் அவர்கள், அனைத்து மாநில மொழிகளையும் மத்தியில் ஆட்சி மொழிகளாக ஆக்குவது குறித்து ஆய்வு நடத்தப்படும் என்று அறிவித்தார். ஆனால், இதுகாறும் மத்திய அரசு அத்தகைய ஆய்வினை நடத்திட எந்த முயற்சியும் மேற்கொள்ளவில்லை. எனவே, மாநில ஆட்சி மொழிகள் அனைத்தையும் மத்திய அரசின் ஆட்சி மொழிகளாக ஆக்கிடத் தேவையான அரசியலமைப்பு சட்டத் திருத்தத்தை மேற்கொள்ள திமுக வலியுறுத்தும்.
- அதுவரையில், திராவிட மொழிக் குடும்பத்தின் மூத்த மொழியும், வளம் மிகுந்த இலக்கியம் மற்றும் கலாச்சார பாரம்பரியமும் கொண்ட தமிழ் மொழி, இந்திய அரசின் ஆட்சி மொழிகளில் ஒன்றாக ஏற்கப்பட வேண்டும் என 1996ம் ஆண்டு திருச்சியில் நடைபெற்ற திமுக மாநாட்டில் இயற்றப்பட்ட தீர்மானத்தை தாமதமின்றி செயல்படுத்த மத்திய அரசுக்கு தொடர்ந்து அழுத்தம் தரப்படும்.



3. மத்திய அரசு அலுவலகங்களில் தமிழ் அலுவலக மொழி


நமது தாய்மொழியாம் செம்மொழியான தமிழை, தமிழகத்தில் இயங்கும் மத்திய அரசின் அனைத்து அலுவலகங்களிலும், நிறுவனங்களிலும், வங்கிகளிலும் இணை அலுவல் மொழியாக (co-official language) அங்கீகரித்து, அந்த அலுவலகங்கள் அனைத்தும் தமிழ் மொழியிலேயே செயல்பட மத்திய அரசு உரிய சட்டத் திருத்தங்களை மேற்கொள்ள வேண்டும் என கழகம் வலியுறுத்தும்.

4. உயர்நீதி மன்ற வழக்காடு மொழியாக தமிழ்

- “இந்தி அல்லது மாநில மொழிகள் உயர்நீதி மன்றங்களின் தீர்ப்புகளிலும் ஆணைகளிலும் பயன்படுத்தப்படலாம்” என அலுவலக மொழிகள் சட்டம், 1963 பிரிவு 7ல் தெளிவாகக் கூறப்பட்டுள்ளது. மேலும், இது தொடர்பாக மாநில சட்டப் பேரவை தீர்மானம் இயற்றி, அது குடியரசுத் தலைவருக்கு அனுப்பி வைக்கப்பட்டால். குடியரசுத் தலைவர் அந்த தீர்மானத்தை ஏற்று உரிய ஆணை பிறப்பிக்க வேண்டும் எனவும் மத்திய அலுவலக மொழிச் சட்டம் தெளிவாகக் கூறியுள்ளது.
- இதற்கேற்ப, தலைவர் கலைஞர் அவர்கள் முதல்வராக இருந்த நேரத்தில் தமிழை நீதிமன்ற மொழியாக்கிட வேண்டும் என்ற தீர்மானத்தை 6-12-2006 அன்று தமிழ்நாடு சட்டப்பேரவை நிறைவேற்றியது. தொடர்ந்து, ஆளுநரின் பரிந்துரையுடன் இத்தீர்மானம் 11-2-2007 அன்று மத்திய அரசுக்கு அனுப்பி வைக்கப்பட்டது. எனினும், இதுகாறும், மத்திய அரசு எவ்வித நடவடிக்கையையும் மேற்கொள்ளாததால், தமிழை நீதிமன்ற மொழியாக ஆக்கிடும் தீர்மானத்தை, மத்திய அரசு உடனடியாக ஏற்று ஆணை பிறப்பிக்க கழகம் தொடர்ந்து வலியுறுத்தும்.

5. நீதிபதிகள் நியமனங்களில் இட ஒதுக்கீடு

- நீதிமன்றங்கள் உள்ளிட்ட நீதித்துறை நிறுவனங்கள் சமூகநீதிகா க் கு ம் இடமாக அமைந்திருத்தல் அவசியம். நீதியரசர்கள்நியமனம் செய்யப்படும் தற்போதைய முறை தாழ்த்தப்பட்ட, பிற்படுத்தப்பட்ட, மிகவும் பிற்படுத்தப்பட்ட, சிறுபான்மைச் சமுதாயத்தினருக்கு உரிய பிரதிநிதித்துவம் அளித்திடும் வகையில் இல்லை.



- எனவே, உச்ச நீதிமன்றம் முதல் கீழமை நீதிமன்றங்கள் வரை அனைத்து நீதிமன்றங்களிலும் தாழ்த்தப்பட்ட, பிற்படுத்தப்பட்ட, மிகவும் பிற்படுத்தப்பட்ட சமுதாயங்களைச் (SC/ST/OBC) சார்ந்த தகுதி வாய்ந்தவர்கள் இட ஒதுக்கீடு கொள்கையின்படி, நீதியரசர்களாக தாமதமின்றி நியமிக்கப்பட வேண்டும்.

6. ஈழத்தமிழர் நலன்

- ஈழத் தமிழர்களுக்கு எதிராக இலங்கை ராணுவத்தால் நிகழ்த்தப்பட்ட போர்க்குற்றங்கள், மனித உரிமை மீறல்கள் மீது பாரபட்சமற்ற, நம்பகத்தன்மை கொண்ட விசாரணை நடத்தப்பட வேண்டும் என உலக தமிழ்ச் சமுதாயமும், பல்வேறு சர்வதேச அமைப்புகளும் 2009ம் ஆண்டு முதலே வலியுறுத்தி வந்துள்ளன. கலைஞர் தலைமையில் தமிழ் ஈழ ஆதரவாளர் அமைப்பு (TESO) இது தொடர்பாக விசாரணை கோரி தீர்மானங்களை இயற்றியது. இந்தத் தீர்மானங்கள் இந்திய அரசு, ஐக்கிய நாடுகள் அமைப்பு (UNO) ஐக்கிய நாடுகளின் மனித உரிமை ஆணையம் (UNHRC) மற்றும் ஐக்கிய நாடுகள் அவையின் அனைத்து உறுப்பு நாடுகளுக்கும் அனுப்பிவைக்கப்பட்டன.
- இலங்கைக்கு எதிராக அமெரிக்க அரசால் கொண்டுவரப்பட்ட தீர்மானங்கள் இருமுறை ஐ.நா.மனித உரிமை ஆணையத்தால் அண்மைக் காலத்தில் ஏற்கப்பட்டன. எனவே, ஈழ மண்ணில் அரங்கேற்றப்பட்ட போர்க்குற்றங்கள், இனப்படுகொலை, மனித உரிமை மீறல்கள் அனைத்தின்மீதும் பாரபட்சமற்ற விசாரணையை உடனடியாக நடத்திட ஐ.நா. அமைப்புகளும் உலக நாடுகளும் ஏற்றுக்கொள்ளும் வகையில் உறுதியான நடவடிக்கைகளை இந்திய அரசு மேற்கொள்ள, கழகம் தொடர்ந்து வலியுறுத்தும்.
- இலங்கையின் வடக்கு, கிழக்கு மாகாணங்களில் வாழ்கின்ற தமிழர்கள் மற்றும் புலம் பெயர்ந்த தமிழர்களிடம் தமிழ்ஈழப் பிரச்சினைக்கு எவ்வித நிலையான அரசியல் தீர்வுகளை அவர்கள் விரும்புகிறார்கள் என்பதைக் கண்டறிய ஐ.நா.வின் நேரடி கண்காணிப்பில் பொது வாக்கெடுப்பு (Referendum) நடத்த, இந்திய அரசை திமுக வலியுறுத்தும்.



- ஈழப்பிரச்சினை தமிழக மக்களுக்கும், திமுகவுக்கும் மிகுந்த கவலைதரும் பிரச்சினையாகும். எனவேதான், கழகத் தலைவர் மு.க.ஸ்டாலின் ஐ.நா. தலைமைச் செயலகம் அமைந்துள்ள நியூயார்க் சென்று ஐ.நா.துணைப் பொதுச் செயலாளர் திரு ஜான் எளியாசன் (Jan Eliasson) அவர்களையும் ஜெனிவா சென்று அங்குள்ள ஐ.நா.மனித உரிமை ஆணையத்தின் தலைவர் செல்வி நவனீதம் பிள்ளை அவர்களையும் நேரில் சந்தித்து, ஐ.நா. தலையிட்டு இலங்கைத் தமிழர்கட்கு நியாயம் கிடைத்திட வழிவகைகள் செய்ய வேண்டும் என கோரிக்கை வைத்தார்.
- ஈழத் தமிழர்களின் குடும்பத்தைச் சேர்ந்த குழந்தைகள் அடிப்படைக் கல்வியுடன். உயர் கல்விக்கான வசதிகையும் பெறுவதற்கும், தமிழர்களின் நிலப் பகுதிகளில் சிங்களவர்கள் காலனி ஆதிக்கம்போல் பெருமளவில் குடியேற்றப்படுவதைத் தடுக்கவும், ஈழத்தில் தமிழ்மொழி, பண்பாடு மற்றும் வழிபாட்டுத் தலங்களைப் பாதுகாத்திடவும் திமுக வலியுறுத்தும்.

7. தமிழர்கள் இந்தியாவின் தூதர்களாக நியமனம்

தமிழர்கள் கணிசமான எண்ணிக்கையில் வாழும் அயல் நாடுகளில் தகுதி வாய்ந்த தமிழர்களை அந்நாட்டின் இந்தியத் தூதர்களாக நியமிக்க வேண்டும் என கழகம் இந்திய அரசை வலியுறுத்தும்.

8. கச்சத் தீவு

கச்சத்தீவின் மீதான உரிமையை இலங்கைக்கு மத்திய அரசு விட்டுக் கொடுத்த ஒப்பந்தம் சட்ட விரோதமானது மட்டுமல்ல: தமிழ்நாட்டின் விருப்பத்துக்கும் நலனுக்கும் எதிரானதுமாகும். மேலும், கச்சத்தீவு ஒப்பந்தம் இந்திய நாடாளுமன்றத்தில் விவாதிக்கப்படாதது மட்டுமல்ல: தேவையான அரசியல் சட்ட திருத்தமும் நாடாளுமன்றத்தால் இயற்றப்படவில்லை. எனவே, கச்சத்தீவு ஒப்பந்தத்தை செல்லாது என ஆணையிடக்கோரி திமுக உச்ச நீதிமன்றத்தில் வழக்குத் தொடுத்துள்ளது. இந்த வழக்கு நிலுவையில் இருக்கின்ற நிலையில், சென்னை உயர் நீதிமன்றத்தில் வேறொரு வழக்கில், கச்சத்தீவை



சுற்றியுள்ள கடல்பகுதிகளில் மீன்பிடிக்கத் தமிழக மீனவர்களுக்கு உரிமையில்லை என்று மத்திய அரசு தெரிவித்துள்ளது. இது, தமிழக மீனவர்களின் பாரம்பரிய உரிமைகளுக்கு எதிரானது. எனவே, மத்திய அரசின் இந்தப் பதில் மனுவை திரும்பப்பெறவும், கச்சத்தீவை மீண்டும் இந்தியாவுக்கு மீட்கவும் அனைத்து முயற்சிகளையும் கழகம் தொய்வின்றித் தொடரும்.

9. நிர்வாகம்

- மத்திய உதவி பெறும் திட்டங்களை முழுமையாக மாநிலத் திட்டங்களாக மாற்றி அவற்றுக்குத் தேவையான நிதி ஆதாரங்களையும் மத்திய அரசு வழங்க வேண்டும்.'
- மாநிலங்கள் மன்றம்' (Inter State Council) எனப்படும் மாநிலங்களுக்கிடையேயான குழுக்களின் முடிவுகளை மத்திய அரசு கட்டாயம் ஏற்றுக்கொள்ள வழிவகுக்கும் வகையில் அரசியலமைப்பு சட்டத்தில் தேவையான திருத்தங்களைக் கொண்டுவர மத்திய அரசை தி.மு.க வலியுறுத்தும்.
- தேசிய வளர்ச்சி மன்றத்திற்கு (National Development Council) அரசிலமைப்பு சட்ட அந்தஸ்த்து தர திமுக வலியுறுத்தும்.

10. தேசிய ஜனநாயகக் கூட்டணி ஊழல்கள்

- **ரஃபல் போர் விமானங்கள் கொள்முதல் மீது விசாரணை**

இந்திய விமானப்படைக்கு ரஃபல் போர் விமானங்கள் கொள்முதல் செய்யப்பட்டது குறித்த கடுமையான ஊழல் மற்றும் முறைகேடு புகார்கள் எழுந்துள்ளன. மத்திய பாதுகாப்புத் துறையின் ஆட்சேபணைகளைப் புறந்தள்ளியும், பிரதமர் அலுவலகம் நேரடியாக இந்த விவகாரத்தில் பிரான்சு நாட்டு நிறுவனத்துடன் தொடர்பு கொண்டது குறித்தும் எழுந்துள்ள குற்றச்சாட்டுகள் மீதும் விரிவான விசாரணை நடத்தி முழு உண்மைகளையும் வெளிக்கொணர நாடாளுமன்றக் கூட்டுக் குழு அமைக்கப்படத் தி.மு.க வலியுறுத்தும்.



- கன்டெய்னர் லாரிகளில் கைப்பற்றப்பட்ட பணம் குறித்த விசாரணை

தமிழ் நாட்டில் 2016ம் ஆண்டில் நடைபெற்ற சட்டப் பேரவைத் தேர்தல் நேரத்தில் திருப்பூர்-சேலம் நெடுஞ்சாலையில் மூன்று கன்டெய்னர் லாரிகள் ரூ.570 கோடி, கணக்கில் வராத பணத்துடன் பிடிபட்டன. பல நாட்கள் கழித்து அந்தப்பணம் ஒரு தேசியமயமாக்கப்பட்ட வங்கியைச் சேர்ந்தது என மத்திய அரசு அறிவித்தது. எனினும், இதனைச் சூழ்ந்துள்ள மர்மங்கள் விலகாத நிலையில் இன்றளவும் மக்களிடம் இதுகுறித்த கடும் ஐயங்கள் தீரவில்லை. எனவே, மத்திய அரசு இந்த விவகாரம் குறித்து உண்மைகளைக் கண்டறிய தக்கதொரு விசாரணை அமைப்பை நியமிக்க மத்திய அரசை தி.மு.க வலியுறுத்தும்.

- கருப்புப் பணம்

அண்மைக் காலங்களில், தமிழ் நாட்டில் உள்ள வணிக நிறுவனங்கள் மற்றும் வீடுகளில் மிகப் பெரிய எண்ணிக்கையில் வருமான வரித்துறை சோதனைகளை நடத்தி உள்ளது. சட்ட விரோதமாக குவித்து வைக்கப்பட்டுள்ள பணத்தையும் கருப்புப் பணத்தையும் குறிவைத்து இந்த சோதனைகள் நடத்தப்பட்டன என்றாலும், மேல் நடவடிக்கைகளில் தீவிரம் காட்டப்படவில்லை. எனவே, இந்த சோதனைகள் நிர்ணயிக்கப்பட்ட இலக்கை சென்றடைந்து சட்ட விரோத சொத்துக்கள் பறிமுதல் செய்யப்பட வேண்டும்; குற்றவாளிகள் தண்டிக்கப்பட வேண்டும் என மத்திய அரசை தி.மு.க வலியுறுத்தும்.

- கொடநாடு கொலை, கொள்ளை குறித்து சி.பி.ஐ. விசாரணை

23-4-2017 அன்று, உதகமண்டலம் - கொடநாடு எஸ்டேட்டில் உள்ள முன்னாள் முதலமைச்சர் செல்வி ஜெ.ஜெயலலிதாவின் மாளிகை கொள்ளை கும்பலினால் உடைத்து திறக்கப்பட்டதுடன், பாதுகாப்பில் இருந்த காவலாளி ஒருவரும் கொலை செய்யப்பட்டார். மேலும், அந்த மாளிகையிலிருந்து பல்வேறு மதிப்பு மிக்க பொருட்களும் கொள்ளையடிக்கப்பட்டன. அதைத் தொடர்ந்து, முன்னாள் முதலமைச்சர் ஜெயலலிதாவின் கார் ஓட்டுநராகப் பணிபுரிந்தவரும் சாலை விபத்தில் கொல்லப்பட்டார். இந்த கொலை, கொள்ளை சம்பவங்கள் தொடர்பாக



தமிழகத்தில் மிக உயர்ந்த பதவிகளில் இருப்பவர்களின்மீது கடுமையான குற்றச் சாட்டுகள் வெளிப்படையாகவே ஊடகங்களில் கூறப்படுகின்றன. இந்த சம்பவங்களைச் சூழ்ந்துள்ள ரகசியங்கள் குறித்து தமிழக மக்களிடம் பல்வேறு வலுவான சந்தேகங்கள் எழுந்துள்ளன. எனவே இந்த கிரிமினல் குற்றங்கள் அனைத்தையும் மத்திய புலனாய்வுத் துறை தீர விசாரித்து முழு உண்மைகளையும் வெளிக்கொணர வேண்டும் எனவும், தொடர்புடைய குற்றவாளிகள் அனைவரும் சட்டப்படி தண்டிக்கப்பட வேண்டும் எனவும் மத்திய அரசை திமுக வலியுறுத்தும்.

11. தேர்தல் சீர்திருத்தங்கள்

தற்போது உள்ள தேர்தல் முறையும் அது தொடர்பான செயல்பாடுகளும் (System of Polls and Electoral Process) மக்களின் நம்பிக்கையை வெகுவாகவும், வேகமாகவும் இழந்து வருகின்றன. எனவே, பேரறிஞர் அண்ணா, ஜெயப்பிரகாஷ் நாராயணன் போன்ற மாபெரும் தலைவர்களால் பெரிதும் வலியுறுத்தப்பட்ட விகிதாச்சார பிரதிநிதித்துவம், (proportional representation) மற்றும் தற்சமயம் எழுந்துள்ள கோரிக்கையான வாக்குப்பதிவு எந்திரங்களுக்குப் பதிலாக வாக்குச் சீட்டு முறையை மீண்டும் அமல்படுத்துதல் போன்ற முக்கிய சீர்திருத்தங்கள் ஜனநாயகத்தை வலுப்படுத்தும் நோக்கில் மேற்கொள்ளப்பட வேண்டும் என திமுக வலியுறுத்தும்.

12. அரசியலமைப்பு நிறுவனங்களின் சுயாட்சி

- உச்ச நீதிமன்றம், மத்திய தலைமை கணக்காயர், மத்திய புலனாய்வுத்துறை, ரிசர்வ் வங்கி, பல்கலை மானியக் குழு, இந்திய மருத்துவக் குழு, தேர்தல் ஆணையம், மத்திய கல்வி வாரியங்கள், அனைத்திந்திய தொழில் நுட்பக் குழு போன்ற பல்வேறு முக்கிய அமைப்புகள் சுயாட்சியுடன் செயல்பட்ட நிலைக்கு இன்று பா.ஜ.க. ஆட்சியில் பேராபத்து நேர்ந்துள்ளது. ஆட்சி மாற்றம் ஏற்பட்ட பிறகு, மேற்கண்ட அரசியலமைப்பு நிறுவனங்கள் எவ்வித அரசியல் தலையீடு இன்றியும், தன்னிச்சையாகவும் செயல்படுவது உறுதி செய்யப்படும்.
- மத்திய அரசின் தலைமைச் செயலகத்தில் இணைச் செயலாளர் பதவிக்கு மத்திய அரசு பணியாளர் தேர்வு ஆணையத்தின் (UPSC) வழியாக



அல்லாமல், நேரடியாக பா.ஜ.க. அரசு பணி நியமனம் செய்து வருகிறது. இத்தகைய சட்ட விரோதமான நியமனங்கள் ரத்து செய்யப்பட வேண்டும். மேலும், மத்திய பணியாளர் தேர்வு ஆணையத்தின் அதிகாரங்கள் எவ்விதத்திலும் பாதிக்கப்படாமல் இருக்க உரிய நடவடிக்கைகளை மத்திய அரசு மேற்கொள்ள திமுக வலியுறுத்தும்.

13. லோக்பால் நியமனம்

- முதலமைச்சர் உட்பட அனைத்து அரசுப் பதவிகளில் இருப்பவர்கள் மீதும் சுமத்தப்படும் ஊழல் குற்றச்சாட்டுகள் பற்றி விசாரிப்பதற்காக 1973 தமிழ்நாடு பொது ஊழியர் குற்ற நடத்தைச் சட்டம் - Tamil Nadu Publicmen (Criminal Misconduct) Act, 1973 - இந்தியாவிலேயே தமிழ் நாட்டில்தான் கலைஞர் தலைமையிலான திமுக ஆட்சியில், முதன்முறையாகக் கொண்டுவரப்பட்டது. ஆனால் அடுத்து வந்த அதிமுக ஆட்சியில் அந்த சட்டம் நீக்கப்பட்டு விட்டது.
- ஊழலைக் களையெடுப்பதற்கு வலிமையான சட்டச் செயல்பாடுகளை விரைவாகக் கொண்டு வருவதில் திமுக உறுதியாக உள்ளது. மத்தியில் ஐக்கிய முற்போக்குக் கூட்டணி ஆட்சியின்போது லோக்பால் மற்றும் லோக் ஆயுக்தா சட்டம், 2013ல் இயற்றப்பட்டது. ஆனால், 5 ஆண்டுகள் சென்ற பின்னரும், ஊழலை ஒழிப்போம் என்று உரத்த குரல் கொடுத்த பிரதமர் நரேந்திர மோடியின் தலைமையில் அமைந்துள்ள மத்திய பா.ஜ.க. அரசு இன்று வரை லோக்பால் அமைப்பின் தலைவரை நியமிக்கவில்லை. எனவே, மேலும் கால தாமதமின்றி லோக்பால் அமைப்பின் தலைவர் நியமிக்கப்பட்டு லோக்பால் சட்டம் உடனடியாக செயல்பாட்டுக்கு வரத் தேவையான அனைத்து முயற்சிகளையும் திமுக முனைப்புடன் மேற்கொள்ளும் என உறுதியளிக்கிறது.

14. மண்டல அளவிலான மேல்முறையீட்டு நீதிமன்றங்கள்

சட்ட வல்லுனர்கள் தெரிவித்துள்ள தேர்ந்த கருத்துக்களின் அடிப்படையில், மேல்முறையீட்டு வழக்குகள் விரைந்து தீர்ப்பளிக்கப்பட வேண்டும் என்ற நோக்கில், உச்ச நீதிமன்றத்தின் மண்டல அமர்வுகள் (Regional Courts) சென்னை உள்ளிட்ட நாட்டின் நான்கு மண்டலங்களிலும் அமைந்திட திமுக முயற்சிகள் மேற்கொள்ளும்.



15. புதுச்சேரிக்கு முழு மாநில அந்தஸ்து

- புதுச்சேரி யூனியன் பிரதேசம் மக்கள் தொகையிலும் பல்வேறு வகையிலும் வெகு வேகமாக வளர்ந்து வரும் நிலையில், புதுவை மாநில அரசு நிர்வாகம், தேவையான அதிகாரங்களைப் பெற்றிடாததால் மக்களின் தேவைகளையும், கோரிக்கைகளையும் தாமதமின்றி நிறைவேற்ற இயலாத நிலையில் புதுவை அரசு உள்ளது. எனவே, புதுச்சேரியைவிட குறைந்த மக்கள்தொகை கொண்ட மிசோரம், முழு மாநில அந்தஸ்தை பெற்றுள்ள நிலையில், புதுச்சேரிக்கு முழு மாநில அந்தஸ்து பெற்றுத் தந்திட, திமுக முயற்சிகள் அனைத்தையும் மேற்கொள்ளும்.
- புதுச்சேரி மாநிலத்தை மத்திய நிதிக்குழுவில் உறுப்பினராக இணைக்க அனைத்து முயற்சிகளையும் திமுக எடுக்கும்.
- புதுச்சேரி மாநிலத்தில் 20076ல் பொதுக்கணக்கு (Public Account) முறை துவங்குவதற்கு முன்பு இருந்த மத்திய அரசின் நேரடிக் கடன்களை தள்ளுபடி செய்ய மத்திய அரசை திமுக வலியுறுத்தும்.

16. அரசு ஊழியர்கள் ஓய்வூதியம்

- 2004ல் புதிய ஓய்வூதியத் திட்டம் நடைமுறைக்கு வந்தது முதலே மத்திய, மாநில அரசு ஊழியர்கள் பழைய ஓய்வூதியத் திட்டத்தையே மீண்டும் கொண்டுவர வேண்டுமெனத் தொடர்ந்து கோரிக்கை வைத்து வந்துள்ளனர்.
- பழைய ஓய்வூதியத் திட்டத்தை மீண்டும் கொண்டுவரவும், ஓய்வூதியநிதி மற்றும் வருங்கால வைப்பு நிதிகளை பங்குச் சந்தையிலும் தனியார் நிதி நிறுவனங்களிலும் முதலீடு செய்யக்கூடாது எனவும் திமுக பரிந்துரை செய்யும்.

வேலை வாய்ப்பு

- மாநிலங்களில் உள்ள மத்திய அரசு நிறுவனங்களான ரயில்வே, தேசியமயமாக்கப்பட்ட வங்கிகள், எல்.ஐ.சி. போன்றவற்றில் 90 சதவிகிதத்திற்குக் குறையாமல் அந்தந்த மாநிலங்களைச் சேர்ந்தவர்களுக்கே வேலைவாய்ப்பு அளிக்கப்பட வேண்டும் என்பதை மத்திய அரசு கட்டாயமாக்கிட திமுக வலியுறுத்தும்.



- மத்திய அரசுப் பணிகளுக்கு நடத்தப்படும் எழுத்து மற்றும் நேர்முகத் தேர்வுகள், ஆகியன ஆங்கிலம், இந்தியுடன் ஏனைய மாநில மொழிகளிலும் நடத்தப்பட வேண்டும் என்ற கோரிக்கையை திமுக வலியுறுத்தும்.

17. மரண தண்டனை ஒழிப்பு

ஏற்கனவே 150 நாடுகளில் ஒழிக்கப்பட்டுள்ள மரண தண்டனையை இந்தியாவிலும் ஒழித்திடத் தேவையான திருத்தங்களை இந்திய தண்டனைச் சட்டத்தில் செய்ய வேண்டும் என மத்திய அரசை திமுக வலியுறுத்தும்.

17 (அ) பேரறிவாளன் உள்ளிட்ட 7 பேர் விடுதலை

முன்னாள் இந்தியப் பிரதமர் திரு ராஜீவ் காந்தி அவர்கள் கொல்லப்பட்ட வழக்கில் தண்டனை பெற்று 27 ஆண்டுகளுக்கும் மேலாக சிறையில் இருக்கும் பேரறிவாளன் உள்ளிட்ட 7 பேரையும் மனிதாபிமான அடிப்படையில் உடனடியாக விடுதலை செய்ய தக்க நடவடிக்கைகளை காலதாமதமில்லாமல் எடுக்க வேண்டுமென மத்திய, மாநில அரசுகளை திமுக வலியுறுத்துகிறது..

18. இந்தியப் பொருளாதாரம் மீட்டெடுப்பு

மத்தியில் ஆளும் பா.ஜ.க. அரசின் தவறான முடிவுகளால் இன்றைக்கு இந்தியப் பொருளாதாரம் சிதைந்து, சின்னா பின்னமாகிக் கிடக்கிறது. காலம் தாழ்த்திடாமல் உரிய சீர்திருத்த நடவடிக்கைகளை அவசர கதியில் எடுக்காவிட்டால் நாட்டின் பொருளாதாரம் நொறுங்கி வீழ்வதைத் தவிர்க்க இயலாது. எனவே, சிறப்பு அதிகாரங்கள் கொண்ட பொருளாதார வல்லுநர்களை உள்ளடக்கிய உயர்நிலைக் குழுவினை மத்திய அரசு அமைக்க வேண்டும். இந்தக் குழு தரும் அறிக்கையின் அடிப்படையில் இந்தியப் பொருளாதாரத்தை மீட்டெடுக்கவும், புது வலிவைப் பெற்றிடவும் தேவையான அனைத்து நடவடிக்கைகளும் எடுக்கப்பட திமுக வலியுறுத்தும்.



தனிநபர் வருமானம் உயர்வு

இந்தியாவில் தற்போது ஆண்டுக்கு ரூ.86,689 என உள்ள தனிநபர் வருமானத்தை 2024ஆம் ஆண்டுக்குள் ரூ.1,50,000ஆக உயர்த்திடும் வகையில் தக்க உத்திகளையும் செயல் திட்டங்களையும் செயல்படுத்திட வேண்டும் என மத்திய அரசை திமுக வலியுறுத்தும்.

19. பொருளாதாரம்

- இந்தியப் பொருளாதாரமும், தமிழகப் பொருளாதாரமும், குறைந்த பட்சம் 8 முதல் 10 சத விகிதம் அளவுக்கு தொய்வில்லா வளர்ச்சியைப் பெற்றிடத் தேவையான அனைத்து முயற்சிகளையும் மேற்கொள்ள மத்திய அரசை திமுக வலியுறுத்தும்.
- தமிழகப் பொருளாதார வளர்ச்சி புத்துயிரும் புதுவேகமும் பெற்று மென்மேலும் முதலீடுகளை ஈர்க்கவும், உட்கட்டமைப்பு மேம்பாட்டு திட்டங்களைச் செயல்படுத்தவும் திமுக முனைந்து செயலாற்றும்.
- மத்திய அரசின் நிதிப்பற்றாக்குறை மற்றும் வருவாய்ப் பற்றாக்குறைகள் நிர்ணயிக்கப்பட்ட அளவுக்கு மிகாமல் பட்ஜெட் நிர்வாகம் அமைந்திடவும் இது தொடர்பான சட்ட வரையறைக்குள் நாட்டின் நிதி நிர்வாகம் சார்ந்த செயல்பாடுகள் செவ்வனே அமைந்திடவும் கழகம் துணை நிற்கும்.
- இந்தியாவில் ஏற்றுமதி - இறக்குமதி நடப்புக் கணக்கில் ஏற்படும் பற்றாக்குறை - சிறப்பான அயல்நாட்டு நேரடி முதலீடுகள் / அயல்நாட்டு நிறுவன முதலீடுகள் வாயிலாக குறைக்கப்படும். இதன்மூலம் டாலருக்கு நிகரான இந்திய ரூபாயின் மதிப்பு பெரிய ஏற்ற இறக்கங்கள் இல்லாமல் சீராக இருக்க வழிவகுக்கப்படும்.
- குறிப்பிட்ட நோக்கங்களுக்காக மத்திய அரசால் வசூலிக்கப்படும் தனி வரிகள் (cess) மூலம் கிடைத்திடும் தொகையிலிருந்து மாநில அரசுகளுக்கு உரிய பங்கை வழங்கிட மத்திய அரசை தி.மு.க. வலியுறுத்தும்.
- மேல் வரிகள்/கூடுதல் வரிகள் மூலம் கிடைக்கும் வரிவருவாய் தொகையிலிருந்து, மாநிலங்களுக்கு உரிய பங்கை வழங்கிடத் தேவையான சட்ட திருத்தங்களை மத்திய அரசு மேற்கொள்ள கழகம் வலியுறுத்தும்.



- பொதுத்துறை வங்கிகளின் வாராக்கடன்களை குறைத்திடவும், தொழில், வர்த்தக, சேவை நிறுவனங்கள் வணிகக் கடன்பெறும் நிலையை மேம்படுத்தவும் சர்பாஸி (SARFAESI) சட்டத்தில் உரிய திருத்தங்களை கொண்டுவர கழகம் முயற்சிகள் மேற்கொள்ளும்.
- ரிசர்வ் வங்கி நிர்ணயித்துள்ள வரம்பைத்தாண்டி பணவீக்கம் உயர்ந்திடாமல் கட்டுக்குள் வைத்திட மத்திய அரசை திமுக வலியுறுத்தும்.
- வெளிநாடுகளில் பதுக்கிவைக்கப்பட்டுள்ள கருப்புப் பணம் கண்டறியப்பட்டு, காலதாமதம் இன்றி இந்தியாவுக்கு கொண்டுவரப்பட வேண்டும்.
- வரி ஏய்ப்பைத் தவிர்க்கும் நோக்கில், எளிதான, முற்போக்கான, நிலையான வரி அமைப்பை உருவாக்க வேண்டும் என மத்திய அரசை திமுக வலியுறுத்தும்.
- பொதுத்துறை வங்கிகளிலிருந்து அரசின் பங்குகளை குறைத்துக் கொள்வதும், விற்பனை செய்வதும் தடுத்து நிறுத்தப்படும். பொதுத்துறை வங்கிகளையும் காப்பீட்டு நிறுவனங்களையும் வலுப்படுத்தும் நோக்கில் முன்னுரிமைத் துறை (priority sector) கடன் வழங்கும் வழிமுறைகள் தீவிரமாகப் பின்பற்றப்பட எல்லா முயற்சிகளையும் முன்னெடுக்க திமுக பரிந்துரைக்கும்.
- இதுவரை செயல்பாட்டில் இருந்து கிடைக்கப்பெற்ற அனுபவத்தைக் கருத்தில்கொண்டு, 'முத்ரா வங்கிக் கடன் திட்டம்' எதிர்பார்த்த வெற்றியை அடையத் தேவையான மாற்றங்களை மேற்கொண்டு, சிறு, குறு வணிக தொழில் வியாபார நிறுவனங்கள் எளிதில் வங்கிக்கடன் பெற்று பயன்பெறும் வகையில் மேம்படுத்தப்பட கழகம் வலியுறுத்தும்.
- முதலீட்டாளர்களின் நலனைப் பாதுகாத்திடவும் வங்கிசாரா நிதி நிறுவனங்களைக் கட்டுப்படுத்தவும், ஒரு வலுவான ஒழுங்காற்றுக் கட்டமைப்பு (Regulatory) உருவாக்கப்படும். இதற்கான முயற்சிகளை திமுக மேற்கொள்ளும்.



பண மதிப்பிழப்பால் பலியானவர் குடும்பங்களுக்கு இழப்பீடு

- 8-11-2016 அன்று இரவில் இந்தியாவே அதிர்ச்சி அடையும் வகையில், ரிசர்வ் வங்கியையோ பொருளாதார வல்லுநர்களையோ கலந்தாலோசிக்காமல், தன்னிச்சையாக பிரதமர் மோடி அவர்கள் 1000, 500 ரூபாய் நோட்டுகளை செல்லாது என்று அறிவித்தார். அந்த பண மதிப்பிழப்பு நடவடிக்கையைத் தொடர்ந்து, வங்கிகளில் இருந்து செல்லாத நோட்டுக்களை மாற்றி பணத்தைத் திரும்பப் பெற, நாடு முழுவதும் பட்டி தொட்டிகளில் எல்லாம் வங்கிகளில் நீண்ட வரிசைகளில் மணிக்கணக்கில் கால்கடுக்க நின்று, மன உளைச்சலுக்கு ஆளாகி உயிரிழந்தோர் அனைவரின் குடும்பத்துக்கும் உரிய இழப்பீடு வழங்க மத்திய அரசை திமுக வலியுறுத்தும்.

20. பெட்ரோல், டீசல் மற்றும்

சமையல் வாயு விலை

- பெட்ரோல், டீசல் விலையை நாஸ்தோறும் மாற்றிக்கொள்ள எண்ணெய் நிறுவனங்களுக்கு மத்திய பா.ஐ.க. அரசு அதிகாரம் தந்துள்ளது. இதன் விளைவாக, சர்வதேசச் சந்தையில் பெட்ரோலிய பொருட்களின் விலை உயர்வை சந்திக்கும் நிலையில், இந்தியாவில் இவற்றின் விலை கடுமையாக உயர்த்தப்பட்டு வருகிறது. இதனால், ஏழை, எளிய, நடுத்தர மக்கள் என அனைத்துத் தரப்பினர் மீதும் தாங்கமுடியாத அளவில் பெரிய சுமை ஏற்றப்பட்டுள்ளது. அது மட்டுமல்லாமல் நாட்டின் பொருளாதாரமே முற்றிலும் சிதைந்து போகும் நிலைக்கு தள்ளப்பட்டுள்ளது. எனவே, சாதாரண மக்களின் நலனைக் கருத்தில் கொண்டு, பெட்ரோல், டீசல், மண்ணெண்ணெய், சமையல் எரிவாயு, (Gas) உரங்கள் போன்ற அத்தியாவசிய பொருட்கள் மீண்டும் 'நிர்வகிக்கப்பட்ட விலை (Administered Pricing Mechanism) முறையின்கீழ் கொண்டுவரப்படும். இதனால், பெட்ரோலியப் பொருட்களின் விலைகள் நிலையாக, கட்டுக்குள் இருக்கும்.
- சமையல் காஸ் சிலிண்டர் மானியத் தொகையை வங்கிக்கணக்கில் திரும்ப செலுத்தப்படும் தற்போதைய நடைமுறை மாற்றப்பட்டு சமையல் எரிவாயு சிலிண்டரின் விலை மானியத்தொகையை கணக்கில்கொண்டு குறைக்கப்படும்.



21. விலை உயர்வைக் கட்டுப்படுத்துதல்

வாங்கும் சக்தி குறைவாக உள்ள ஏழை மற்றும் நடுத்தர மக்கள் பயன்பெறும் வகையில் அத்தியாவசியப் பொருட்களின் விலைகளை கட்டுப்படுத்தத் தேவையான அனைத்து சட்டபூர்வ நடவடிக்கைகளையும் மத்திய அரசு எடுக்க திமுக வலியுறுத்தும்.

21(அ) உயர்த்தப்பட்ட கேபிள் டி.வி. கட்டணம் குறைக்கப்படும்

அண்மையில் தொலை தொடர்பு ஒழுங்குமுறை ஆணையம் கேபிள் டி.வி. கட்டணங்கள் தொடர்பான புதிய ஆணை வெளியிட்டதன் விளைவாக கட்டணங்கள் கடுமையாக உயர்த்தப்பட்டுள்ளன. மக்களுக்குக் கடும் பாதிப்பை ஏற்படுத்தியுள்ள இந்த ஆணையை திரும்பப் பெற்று முன்பிருந்த அளவிலேயே கட்டணங்கள் நிர்ணயிக்கப்பட வேண்டுமென மத்திய அரசை திமுக வலியுறுத்தும்.

22. வங்கி வாடிக்கையாளர்கள் நலன் பாதுகாப்பு

- கடுமையான கண்டனத்துக்குள்ளான, மோடி அரசால் அமல்படுத்தப்பட்ட ரூ.1000/500 பணத்தாள்கள் மதிப்பிழப்பு முடிவினால், சொல்லொணா பாதிப்புக்குள்ளான வங்கி வாடிக்கையாளர்களை மேலும்மேலும் பாதிப்புக்குள்ளாக்கும் வகையில், வங்கிகள் காசோலை புத்தகம் வழங்குதல், A.T.M. (ஏ.டி.எம்) எந்திரங்களில் பணம் எடுத்தல், போன்ற அடிப்படை சேவைகள் மீது மிகுதியான சேவை கட்டணங்களை சுமத்தி உள்ளன. இவையன்றி, சேமிப்புக் கணக்கில் குறைந்த பட்ச நிலுவை வைக்காதவர்களிடம் தண்டக் கட்டணம் வசூலிக்கப்படுகிறது. இதன் மூலம், வங்கிகள் வாடிக்கையாளர்களின் கணக்கில் இருந்து பல்லாயிரம் கோடி ரூபாய் அளவுக்கு தண்டத் தொகையை வசூலித்துள்ளன. வங்கிகளின் இச்செயல் ஏழை, எளிய, நடுத்தர மக்கள் தங்கள் கடின உழைப்பால் ஈட்டி வங்கிகளில் பாதுகாப்பாக இருக்கும் என்று கருதி வைத்துள்ள சிறு அளவிலான சேமிப்புத் தொகைகளை கையாடல் செய்வதற்கு ஒப்பாகும். மத்திய அரசால் கண்டும் காணாமல் அனுமதிக்கப்பட்டுள்ள வங்கிகளின் இத்தகைய கொடிய, அறமற்ற, நியாயமற்ற கட்டணங்கள் அனைத்தையும் நீக்க திமுக குரல் கொடுக்கும்.



- மேலும், குறைந்த பட்ச தொகை இருப்பில் இல்லாத காரணத்திற்காக வங்கி வாடிக்கையாளர்களிடமிருந்து வசூலிக்கப்பட்ட தண்டத் தொகைகள் அனைத்தும் முழுவதுமாக வாடிக்கையாளர்களுக்கு உரிய வட்டியுடன் திரும்ப அளிக்கப்பட வேண்டும், அத்தொகை அவர்களது கணக்கில் வங்கிகளால் செலுத்தப்பட வேண்டும் என்று மத்திய அரசை திமுக வலியுறுத்தும்.

23. வருமானவரி சலுகைகள்

- தற்போதுள்ள வருமான வரிக்கான வரம்பு ரூ.2.50,000 லிருந்து ரூ.5,00,000 என உயர்த்தப்பட்டுள்ளது. இது, ரூ.8,00,000 என நிர்ணயிக்கப்பட வேண்டும், மூத்த குடிமக்கள், மாற்றுத் திறனாளிகள், பெண்களுக்கான வரி வரம்பு ரூ.3 லட்சத்திலிருந்து ரூ.10 லட்சமாக உயர்த்தப்படவும்;
- வருமான வரிச்சட்டம் பிரிவு 80(G)யின்கீழ் தரப்படும் வரிவிலக்கு சலுகை ரூ.1,50,000/- லிருந்து ரூ.3,00,000 அளவுக்கு உயர்த்தப்படவும்;
- மருத்துவக் காப்பீட்டு சலுகை தனி நபருக்கு ரூ.75,000 என்ற அளவிலும் குடும்ப உறுப்பினர்களையும் சேர்த்து ரூ.1 லட்சம் வரையிலும் அதிகரிக்கப்படவும்;
- ஓய்வூதியதாரர்கள் பெறும் ஓய்வூதியம் முற்றிலுமாக வருமான வரியிலிருந்து விலக்கு அளிக்கப்படவும்;
- ஊழியர்கள் ஓய்வு பெறும் நேரத்தில் பெறும் ஈட்டிய விடுப்பு உள்ளிட்ட அனைத்து ஓய்வுகால தொகைகளுக்கும் வருமான வரியிலிருந்து விலக்களிக்கப்படவும் திமுக வலியுறுத்தும்.

24. திட்டக் குழு

இந்தியா போன்ற மாபெரும் நாட்டில் மாநலங்கள் சம வளர்ச்சி அடைவதை உறுதி செய்வதற்கென திட்டக்குழு உருவாக்கப்பட்டது. இதுவரை பன்னிரண்டு ஐந்தாண்டுத் திட்டங்கள் மாநில அரசுகளின் கலந்தாய்வுடன் தீட்டப்பட்டு நிறைவேற்றப்பட்டுள்ளன. பா.ஜ.க. அரசு 2014ஆம் ஆண்டில் அமைந்தவுடன் திட்டக்குழு கலைக்கப்பட்டு, நித்தி ஆயோக் உருவாக்கப்பட்டது. இதுவரை இந்தக் குழு எந்த உருப்படியான பணியையும் நிறைவேற்றவில்லை. எனவே, நித்தி ஆயோக் அமைப்பு கலைக்கப்பட்டு. மீண்டும் திட்டக்குழுவை உருவாக்க திமுக பாடுபடும்.




25. மாநிலங்களுக்கு நிதிப் பங்கீடு

- மத்திய வரிகளின் மொத்த வருவாயில் இருந்து 60 சதவிகிதம் மாநிலங்களுக்கு பகிர்ந்தளிக்கப்பட வேண்டும். நிதிக்குழுவின் அமைப்பு மற்றும் அதன் பணிகள் தொடர்பான முடிவுகள் மாநிலங்கள் இடைமன்றத்தால் (Inter State Council) தீர்மானிக்கப்பட வேண்டும் என திமுக வலியுறுத்தும்.
- வரி வருவாயிலிருந்து மாநிலங்களுக்கு நிதி ஒதுக்கீடு செய்வதில் மாநிலங்களின் செயல்திறனைக் கருத்தில் கொள்வதோடு பாரபட்சமற்ற முறையிலும் கணக்கிடப்பட்டு உரிய பங்கு ஒதுக்கீடு செய்யப்பட வேண்டும். இதனால் தமிழ்நாடு போன்ற வளர்ந்த மாநிலங்கள் மேலும் வளர்ச்சி அடையத் தேவையான ஊக்கம் பெறுவதோடு நாட்டின் ஒட்டுமொத்த வளர்ச்சியும் மேம்பட உதவிடும்.

26. சரக்கு மற்றும் சேவைகள் வரி (ஜி.எஸ்.டி)

- பா.ஜ.க. அரசினால் அவசர அவசரமாக அமல்படுத்தப்பட்டுள்ள தற்போதைய ஜி.எஸ்.டி. வரிகள் வர்த்தகர்களுக்கு எண்ணற்ற இடர்ப்பாடுகளைத் தந்துள்ளது. மேலும், அதிகபட்ச வரிவிகிதம் 28% என்பது மிகமிக அதிகமாக உள்ளதால் பொருட்களின் விலைகள் கடுமையாக உயர்ந்துள்ளன. இதன் விளைவாக தொழிலும், வணிகமும் கடும் பாதிப்புக்கு ஆளாகி உள்ளன. 'ஒரே நாடு ஒரே வரி' என்பதற்கு மாறாக 0.25%, 5%, 12%, 18%, 28% என பற்பல வரி விகிதங்களை உருவாக்கியதால் குழப்பம் ஏற்பட்டுள்ளது. தொடர்ந்து வந்த பல்வேறு திருத்தங்கள் இதனை மேலும் குழப்பியதால் எண்ணற்ற சிறு வணிகங்கள் நசிந்து விட்டன. எனவே, வணிகர்கள் மற்றும் மக்களின் பிரச்சினைகள் அனைத்தையும் குறைக்கும் வகையில் ஜி.எஸ்.டி. கவுன்சில் மூலமாக எல்லோரும் ஏற்கத்தக்க சரக்கு சேவை வரிவிகிதம் வகுக்கப்பட வேண்டும் என திமுக வலியுறுத்தும்.
- ஜி.எஸ்.டி. வரி விதிப்பின் காரணமாக, தொழில் உற்பத்தி செய்யும் மாநிலங்கள் தெரிவித்துள்ள கவலைகள் தீர்ந்திடும் வகையில் உரிய நடவடிக்கைகள் மேற்கொள்ளப்படும்.
- மேலும் உயிர்க்காப்பீடு, மருத்துவக் காப்பீடு போன்றவற்றிற்குச் செலுத்தப்படும் பிரிமியம் மீது உள்ள ஜி.எஸ்.டி. அகற்றப்படவும்;



- வீடுகளுக்கு விநியோகிக்கப்படும் மின்சாரம் ஜி.எஸ்.டி. வரம்பிலிருந்து நீக்கப்படவும் திமுக வலியுறுத்தும்.

27. வேளாண்மை

வேளாண்மைத் துறைக்கு தனி பட்ஜெட்

இந்தியப் பொருளாதாரத்தின் வலிமை நமது நாட்டின் வேளாண்மை வளங்களில் ஆழமாகக் காலூன்றி உள்ளது. அண்மைக் காலத்தில் உலகளவில் ஏற்பட்ட பொருளாதார மந்த நிலையினால் பெருவாரியான நாடுகளின் பொருளாதாரம் சிதைவுண்டுபோனது. நமது வேளாண்மைத் துறையின் வலுவான அடித்தளத்தால்தான் இந்தியப் பொருளாதாரம் பெரும் பாதிப்புக்குள்ளாகாமல் தப்பியது. இன்றைய சூழலில், இந்திய வேளாண் துறை பல்வேறு கடுமையான பிரச்சினைகளால் சூழப்பட்டுள்ளதால் வேளாண் தொழிலே பெரும் கேள்விக்குறியாகி உள்ளது. இந்திய வேளாண்துறை 135 கோடி இந்திய மக்களின் உணவுத் தேவையை நிறைவேற்றுவதுடன், வெளிநாடுகளின் கடும் போட்டியையும், சவாலையும் சமாளிக்க வேண்டிய கட்டாயத்தில் உள்ளது. எனவே, வேளாண் தொழிலுக்கும், இப்பணியில் ஈடுபட்டுள்ள விவசாயிகளுக்கும் விவசாயத் தொழிலாளர்களுக்கும் மத்திய, மாநில அரசுகள் துணை நின்று தேவைப்படும் மானியம் உள்ளிட்ட அனைத்து வகையான ஆதரவையும் நல்கிட வேண்டும்.

- இன்னும் சில ஆண்டுகளில் இந்தியாவின் மக்கள் தொகை மேலும் வேகமாக உயர்ந்து உலகின் அதிக மக்கள்தொகை கொண்ட முதல்நாடு என்ற இடத்தை இந்தியா அடைய இருக்கிறது. மக்கள்தொகை பெருக்கத்திற்கேற்ப உணவுத் தேவையும் அதிகரிக்கும். இந்தச் சூழலில் எதிர்காலத்தில் அபாயகரமான நிலையை சந்திக்கின்ற வகையில் ஆண்டுதோறும் விவசாய விளைநிலங்கள் வேகமாகக் குறைந்து வருகின்றன. இந்த நிலைமையைக் கருத்தில்கொண்டு மத்திய அரசு உரிய சட்டங்கள் மூலம் நாட்டில் உள்ள விளைநிலங்களைப் பாதுகாக்க தேவையான நடவடிக்கைகளை எடுக்க வேண்டுமென திமுக வலியுறுத்தும்.
- எனவே, வேளாண்துறைமீது தனி கவனம் செலுத்தி உரிய உத்திகளையும் நடவடிக்கைகளையும் எடுக்க வேண்டிய அவசியம்



மத்திய அரசுக்கு உள்ளது. இதனை உறுதிப்படுத்த நாடாளுமன்றத்தில் வேளாண்மைக்கு என்று தனியாக ஒரு நிதிநிலை அறிக்கையை மத்திய அரசு தாக்கல் செய்ய வேண்டும் என திமுக வலியுறுத்தும்.

- விவசாயிகள் தங்கள் விளைபொருட்களுக்கு ஆகும் உற்பத்திச் செலவை ஈடுகட்டவும் மேற்கொண்டு நியாயமான லாபத்தை பெற்றிடும் வகையிலும் குறைந்த பட்ச ஆதார விலைகளை நிர்ணயித்திட முயற்சிகள் மேற்கொள்ளப்படும்.
- வேளாண் விளைச்சலை அதிகரித்திடும் நோக்கில், நெல்லுக்கான குறைந்தபட்ச ஆதார விலை குவிண்டாலுக்கு ரூ.2,500 என்ற அளவில் உடனடியாக நிர்ணயிக்கப்பட வேண்டும். மேலும் கரும்புக்கு டன் ஒன்றுக்கு ரூ.4,000 ஆக குறைந்த பட்ச ஆதார விலை உயர்த்தப்பட வேண்டும் என தி.மு.க வலியுறுத்தும். மஞ்சள், சிறு தானியங்கள் போன்ற வேளாண் பொருட்களுக்கும் குறைந்த பட்ச ஆதார விலை நிர்ணயிக்கப்படும்.
- கரும்பு விவசாயிகளுக்கு, கொள்முதல் செய்யப்படும் கரும்புக்கு மத்திய அரசு நிர்ணயம் செய்துள்ள முழு ஆதார விலையையும், மாநில அரசுகள் தரும் கூடுதல் விலையையும் சேர்த்து கணக்கிட்டு, முழுத் தொகையையும், கூட்டுறவு, அரசு மற்றும் தனியார் சர்க்கரை ஆலைகள், 100 நாட்களுக்குள் தந்திட வேண்டும்; நிலுவைத் தொகைகளையும் குறிப்பிட்ட கால வரம்புக்குள் விவசாயிகள் பெற்றிட வழிவகுக்க வேண்டும் என்று தி.மு.க வலியுறுத்தும்.
- ஒவ்வொரு மாவட்டத்திலும், தேவையான எண்ணிக்கையில் கிடங்குகள், குறிப்பாக அழுகிடும் வேளாண் பொருட்களான பழங்கள், மலர், தானியங்கள், காய்கறிகள் போன்றவற்றை நீண்டநாள் பாதுகாப்பாக சேமித்து வைக்கும் வகையில் குளிரூட்டப்பட்ட கிடங்கு வசதிகளை அமைக்க வேண்டும் என திமுக வலியுறுத்துகிறது.
- மத்திய அரசு மாநில அரசுகளுடன் இணைந்து, ஒவ்வொரு மாவட்டத்திலும், 'விதை உருவாக்க கூடங்களை' அமைக்கவும், 'அக்ரோ-பயோடைவர்சிடி' எனப்படும் பல்வகை வேளாண் தாவரங்களைப் பாதுகாத்திட வட்டார அளவில் வேளாண் புதுப்பித்தல் கூடங்களை நிறுவிடவும், குறிப்பிட்ட நிலப்பகுதிக்கே உரித்தான அரிய வகை



வேளாண்பயிர் வகைகளை கண்டறிந்து அவற்றைப் போற்றிப் பாதுகாத்திடவும் தக்க நடவடிக்கைகளை மத்திய அரசு மேற்கொள்ள திமுக வலியுறுத்தும்.

- மரபணு மாற்றப்பட்ட (GMF) உணவுப் பொருட்கள், நுகர்வோர் உடல்நலத்தின் மீதும், விளைச்சல் மற்றும் நிலத்தின் மீதும் எவ்வித நீண்டகால தாக்கம் ஏற்படுத்தும் என்பது குறித்த முழுமையான அறிவியல்சார் ஆய்வுக்குப் பின்னரே, அனுமதிக்கப்பட வேண்டும் என திமுக மத்திய அரசை வலியுறுத்தும்.
- விவசாய விளைநிலங்கள் வழியாக பெட்ரோலியம்/எரிவாயு குழாய்கள், உயர் மின் அழுத்த கோபுரங்கள் அமைத்தல் போன்ற திட்டங்களை மத்திய, மாநில அரசுகள் விவசாய மக்களின் கடும் எதிர்ப்பையும் கருத்தில் கொள்ளாமல் செயல்படுத்தி வருகின்றன. எனவே, இதுபோன்ற திட்டங்கள் மத்திய, மாநில நெடுஞ்சாலைகள் மற்றும் மாநில சாலைகளின் பக்கவாட்டில் ஏற்கனவே கையகப்படுத்தப்பட்ட நிலங்களைப் பயன்படுத்தி செயல்படுத்த வேண்டுமென தி.மு.க. வலியுறுத்தும்.

i. சிறு, குறு விவசாயிகள் நலன்

- விவசாயத் தொழிலாளர்களுக்கு நியாயமான குறைந்தபட்ச தினக்கூலி நிர்ணயிக்கப்படவும், ஆண், பெண் தொழிலாளர் என்ற பேதம் இல்லாமல் சமமான கூலி வழங்கிடவும் நடவடிக்கைகள் மேற்கொள்ளப்படும்.
- பல்வேறு சோதனைகளுக்குள்ளாகிய வேளாண் மக்களின் இன்னல்களைக் கருத்தில் கொண்டு, தமிழகத்தில் உள்ளதுபோல், அனைத்திந்தியாவிலும் விவசாயத்திற்கு இலவச மின்சாரம் வழங்க திமுக வலியுறுத்தும்.
- எம்.எஸ்.சாமிநாதன் குழு அறிக்கையில் உள்ள பரிந்துரைகளை செயல்படுத்த திமுக அனைத்து முயற்சிகளையும் மேற்கொள்ளும்.

ii. இயற்கை வேளாண்மை ஊக்குவித்தல்

தமிழகத்தில் புகழ் பற்ற இயற்கை வேளாண் விஞ்ஞானி நம்மாழ்வாரால் செயல்படுத்தப்பட்ட இயற்கை வேளாண்மை நடைமுறைகளின்படி இயற்கை உரங்களையும் இயற்கை வேளாண்மையையும்



ஊக்குவிப்பதற்குத் தேவையான ஆதரவினை அளிக்கவும், சந்தைப்படுத்துவதற்குத் தேவையான வசதிகளை செய்து தரவும், மத்திய அரசு 'இயற்கை வேளாண்மை மற்றும் உரக் கழகம்' என்ற நிறுவனத்தை அமைத்திட திமுக வலியுறுத்தும்.

iii. தென்னை விவசாயிகளுக்கு நிவாரணம்

சென்ற பத்தாண்டுகளில், பல லட்சம் தென்னை மரங்கள் கடும் பூச்சி தாக்குதல் காரணமாக, விளைச்சல் இழப்பையும் துயரத்தையும் சந்தித்துள்ள தென்னை விவசாயிகளுக்கு உரிய நிவாரணத்தை மத்திய அரசு வழங்க வேண்டும்.

iv. நெல் அறுவடை எந்திரங்கள் விநியோகம்

நெல் அறுவடை காலத்தில் ஏற்படும் கடுமையான தொழிலாளர் பற்றாக்குறையை சமாளிக்க, 100 சதவிகித மானியத்துடன் ஒவ்வொரு கிராமத்திலும் உள்ள விவசாய கூட்டுறவு சங்கத்துக்கும் நெல் அறுவடை எந்திரங்களை மத்திய அரசு வழங்க வேண்டும். கூட்டுறவுச் சங்கங்கள் இந்த எந்திரங்களின் பராமரிப்புச் செலவை ஈடுகட்டத் தேவைப்படும் அளவுக்கான குறைந்தபட்ச கட்டணத்தில் விவசாயிகளுக்கு குறைந்த வாடகைக்கு விடவேண்டும்.

28. பயிர்க் கடன்கள் தள்ளுபடி

சிறு, குறு விவசாயிகளின் அனைத்துவகை பயிர்க் கடன்களையும் மத்திய அரசு தள்ளுபடி செய்ய வேண்டும் எனவும், விவசாயிகளுக்கு மானியத்துடன் கூடிய விலையில் விதைகள், உரங்கள், ஏனைய இடுபொருட்கள், பூச்சி கொல்லி மருந்துகள் ஆகியவற்றை அரசே வழங்கிட வேண்டும் என்று திமுக வலியுறுத்தும்.

29. மகாத்மா காந்தி தேசிய ஊரக

வேலை உறுதி திட்டம்

மகாத்மா காந்தி தேசிய ஊரக வேலை உறுதித் திட்டத்தில் பின்வரும் மாற்றங்களைச் செய்ய வேண்டும் என மத்திய அரசை திமுக வலியுறுத்தும்:



- i. இத்திட்டத்தின் கீழ் பணியாற்றும் தொழிலாளர்களுக்கு தேவையான கருவிகள் இலவசம்
- ii. விவசாயப் பணி நாட்களைத் தவிர்த்து, எஞ்சிய ஆண்டு முழுதும் வேலைவாய்ப்பு
- iii. வறட்சி பாதித்த பகுதிகளில் குறைந்த பட்ச வேலை நாட்களின் எண்ணிக்கை 150 ஆக உயர்த்துதல்
- iv. இத்திட்டப் பயனாளிகளுக்கு முழு ஊதியமும் வெளிப்படையாகவும் குறையின்றியும் கிடைத்திடும் வகையில் விதிகள் வகுக்கப்படும்.

ஆகியவைகளினால் விவசாயத் தொழிலாளர் பற்றாக்குறை தவிர்க்கப்படும்.

30. உணவு மற்றும் பொது விநியோகம்

- தேசிய உணவு உறுதித் திட்டம் மேலும் வலுப்படுத்தப்பட்டு, தமிழ் நாட்டில் உள்ளதுபோல் 'யூனிவர்சல் பொது விநியோகத் திட்டம்' (Universal Public Distribution System) அனைவருக்கும் உணவுப்பொருட்கள் கிடைத்திடும் வகையில் விரிவாக்கம் செய்திட நடவடிக்கைகள் மேற்கொள்ளப்படும்.
- உணவுப் பாதுகாப்பு சட்டம் மறு ஆய்வுக்கு உட்படுத்தப்படும்.

31. குடிநீர்

- அனைத்து இல்லங்களுக்கும் குழாய் மூலம் பாதுகாக்கப்பட்ட குடிநீர் வழங்கப்பட வேண்டும்.
- குடிநீர் தட்டுப்பாடின்றி வழங்கிட கடற்கரை நகர்களில் கடல்நீரை குடிநீராக்கும் திட்டங்கள் நிறைவேற்றப்படும்.
- பாதுகாக்கப்பட்ட குடிநீர் வழங்கும் முகத்தான் ஆர்செனிக், /புளுரைடு போன்ற நச்சுப்பொருட்கள் நிலத்தடி நீரில் உள்ளதைக் கண்டறிந்து அகற்றிட தேவையான நடவடிக்கைகள் எடுக்கப்படும்.
- தண்ணீர் தட்டுப்பாடு உள்ள பகுதிகளில் குடிநீர் வழங்க கூட்டுக் குடிநீர் தொகுப்புத் (grid) திட்டங்கள் கொண்டு வரப்படும்.



32. நதிகள் இணைப்பு / பாசன வசதிகள்

- வேளாண் பொருட்களின் உற்பத்தியைப் பெருக்கிடும் நோக்கில் நாடு முழுவதும் உள்ள நதிகளை இணைப்பது இன்றைக்கு செயல்படுத்தப்பட வேண்டிய முன்னுரிமைத் திட்டமாகும்.
- எனவே, இதன் முதல் கட்டமாக தென்னக நதிகள் இணைக்கப்பட வேண்டும் என திமுக வலியுறுத்தும்.
- இந்தியாவில் ஒன்றுக்கும் மேற்பட்ட மாநிலங்களில் பாயும் நதிகள் அனைத்தும் தேசியமயமாக்கப்பட வேண்டும். இதற்குத் தேவையான அரசியலமைப்பு சட்டத்திருத்தம் / தனி சட்டத்தை நாடாளுமன்றத்தில் நிறைவேற்ற மத்திய அரசை திமுக வலியுறுத்தும்.
- கோதாவரி-கிருஷ்ணா-காவிரி நதிகள் இணைப்புத் திட்டத்தை விரைந்து செயல்படுத்திட மத்திய அரசை திமுக வலியுறுத்தும்.

பாலாறு, தென்பெண்ணை ஆறுகளில் தடுப்பணைகள்

தமிழகத்தில் பாயும் பாலாறு நதிப்படுகை ஆண்டின் பெரும் பகுதி காலத்தில் நீர்வரத்தின்றி வறண்டிருப்பதால், பாலாற்றின் கரையில் அமைந்துள்ள செங்கல்பட்டு, காஞ்சிபுரம், வேலூர், ஆம்பூர், வாணியம்பாடி உள்ளிட்ட 20 பெரிய நகர்ப் பகுதிகளும் ஊரகப் பகுதிகளும் குடி நீருக்கும், விவசாயத்துக்கும் போதிய தண்ணீர் இன்றி பல லட்சம் மக்கள் தவிக்கின்றனர். இந்தப் பிரச்சினைக்கு நிரந்தரத் தீர்வு காணும் முகத்தான், பாலாறு நதியின் குறுக்கே தகுந்த பத்து இடங்களில் தடுப்பணைகள் அமைத்து, மழைக்கால வெள்ள நீர் கடலில் கலந்து வீணாவதைத் தவிர்த்திட வேண்டும். இதைப்போலவே தென்பெண்ணை நதியிலும் பல்வேறு இடங்களில் தடுப்பணைகள் அமைக்கப்பட வேண்டும். இதற்கென ஒரு சிறப்பு மத்திய நிதி உதவித் திட்டத்தை மத்திய அரசு உருவாக்கி முன்னுரிமை அடிப்படையில் அதனை செயல்படுத்த வேண்டும் என மத்திய அரசை திமுக வலியுறுத்தும்.

- நீர்நிலைகளை மீட்டெடுக்க புதிய சட்டம்.

முத்தமிழறிஞர் கலைஞர் அவர்களின் தலைமையில் அமைந்திருந்த திமுக அரசு ஏரிகள், குளங்கள் உள்ளிட்ட நீர்நிலைகளை பாதுகாக்கவும், ஆக்கிரமிப்புகளை அகற்றவும் “தமிழ்நாடு ஏரிகள் பாதுகாப்பு மற்றும்



ஆக்கிரமிப்புகள் அகற்றுதல் சட்டம், 2007” என்ற சட்டத்தினை உருவாக்கி செயல்படுத்தியது. இந்த சட்டத்தைப்போலவே இந்திய அளவில் சிறிய, பெரிய நீர் நிலைகள் அனைத்தையும் ஆக்கிரமிப்பிலிருந்து பாதுகாக்கவும், அவற்றை முன்பிருந்த நிலைக்கு மீட்டெடுத்து பராமரிக்கவும் ஏதுவாக கடுமையான தண்டனைப் பிரிவுகள் உள்ளடக்கிய ஒரு புதிய சட்டத்தை இயற்ற மத்திய அரசை திமுக வலியுறுத்தும்.

33. முல்லைப் பெரியாறு அணை / மேகதாது அணைத் திட்டம்

- உச்ச நீதிமன்றத் தீர்ப்பின்படி, 1977ம் ஆண்டுக்கு முன்னர் இருந்ததுபோல், முல்லைப்பெரியாறு அணையின் நீர்த்தேக்கம் 152 அடியாக உயர்த்தப்பட மத்திய அரசு உடனடி நடவடிக்கை எடுக்க திமுக வலியுறுத்தும்.
- முல்லைப் பெரியாறு ஆற்றின் குறுக்கே புதிய அணைகள் கட்டும் முயற்சியை திமுக முழு வேகத்தோடு எதிர்க்கும்.

மேகதாது அணைத் திட்டம்

தமிழக நலன்களுக்கு ஊறு விளைவிக்கும் வகையில் கர்நாடக அரசு, மத்திய பா.ஜ.க. அரசின் ஆதரவுடன், காவிரி நதியின் குறுக்கே கர்நாடகாவில் உள்ள மேகதாது என்ற இடத்தில் புதிய அணை கட்டுவதற்கான திட்ட முன்னோட்ட நடவடிக்கைகளை மேற்கொண்டு வருகிறது. மேகதாது அணை தொடர்பாக கர்நாடகமும், மத்திய அரசும் எடுக்கும் நடவடிக்கைகள் அனைத்தையும் திமுக முழு வேகத்துடன் எதிர்ப்பதுடன் தமிழகத்திற்கு எதிரான இந்தத் திட்டம் வரவிடாமல் தடுக்க தேவையான அனைத்து முயற்சிகளையும் திமுக மேற்கொள்ளும்.

34. பரம்பிக்குளம் - ஆழியாறு திட்டம்

- கோவை, திருப்பூர், ஈரோடு மாவட்ட விவசாயப் பெருங்குடி மக்களின் வாழ்வாதாரத் திட்டமான பரம்பிக்குளம்-ஆழியாறு திட்டத்தின்கீழ், ஏற்கனவே கேரள அரசுடன் செய்துகொண்டுள்ள ஒப்பந்தப்படி, மேலும் சில அணைகள் கட்டப்பட வேண்டும். மேலும், இதன் முக்கிய அங்கமான



மேல்நீராற்றிலிருந்து தண்ணீரை திருமுர்த்தி அணைக்கு எடுத்துச் செல்லத் தேவையான சுரங்கத் (Tunnel) திட்டத்தையும் செயல்படுத்திட திமுக அனைத்து முயற்சிகளும் மேற்கொள்ளும்.

- இத்திட்டம் செயல்பாட்டுக்கு வந்தால் மேலே குறிப்பிடப்பட்டுள்ள மூன்று மாவட்டங்களும் சிறப்பான பாசன வசதிகள் பெற்றிடும். ஆனால், இதற்கு இடையூறு ஏற்படுத்தும் நோக்கில் கேரள அரசு இடமலையாறுத் திட்டத்தை முடித்திடாமல் சென்ற 40 ஆண்டுகளாக தாமதம் செய்து வருகிறது. எனவே, இப்பிரச்சினைக்கு சுமுக தீர்வு காண்பதற்கு திமுக இயன்ற முயற்சிகள் அனைத்தையும் மேற்கொள்ளும்.

35. சுகாதாரம்

- பொது சுகாதாரத் திட்டங்களுக்கு நாட்டின் மொத்த உற்பத்தியில் (GDP) 3 சதவிகித அளவுக்கு நிதி ஒதுக்கீடு செய்ய மத்திய அரசை தி.மு.க வலியுறுத்தும்.
- தமிழகத்தில் மதுரையோடு, மேலும் இரண்டு இடங்களில் அனைத்திந்திய மருத்துவ அறிவியல் நிறுவனத்தை (எய்ம்ஸ்-AIIMS) நிறுவிட மத்திய அரசை திமுக வலியுறுத்தும்.
- இன்றைக்கு சித்தா, ஆயுர்வேத, ஓமியோபதி மற்றும் யூனானி போன்ற இயற்கை மருத்துவத்தை நாடிச்சென்று கோடிக்கணக்கான மக்கள் பயன்பெறுகின்றனர். எனவே, ராஜஸ்தான் மாநிலத்தில் அமைந்துள்ள டாக்டர் சர்வபள்ளி ராதாகிருஷ்ணன் ஆயுர்வேதப் பல்கலைக் கழகத்தைப்போல, இந்திய மருத்துவ முறைகளில், மேல்நிலை ஆராய்ச்சிகளை மேற்கொள்ள 'சித்தா மற்றும் யூனானி மருத்துவப் பல்கலைக்கழகம்' ஒன்றினை தமிழ் நாட்டில் நிறுவிட மத்திய அரசை திமுக வற்புறுத்தும்.
- அத்தியாவசிய மருந்துகளின் விலைகளைக் கட்டுக்குள் வைத்திட உரிய முயற்சிகளை தி.மு.க மேற்கொள்ளும்.
- மத்திய பட்ஜெட்டில் போதிய அளவு நிதி ஒதுக்கீடு செய்து, தமிழகத்தில் வெற்றிகரமாகச் செயல்படுத்தப்பட்ட கலைஞர் காப்பீட்டுத் திட்டம்போல், தேசிய ஊரக நலவாழ்வுத் திட்டத்தை (NRHM) வலுப்படுத்திட உரிய முயற்சிகள் மேற்கொள்ளப்படும்.



36. தொழில் வளர்ச்சி

- தமிழகத்தில் மேலும் மூன்று இடங்களில், கனரகத் தொழிலகங்கள் அமைந்திட திமுக முயற்சிகள் மேற்கொள்ளும்.'
- நியூட்ரினோ' திட்டத்தை தமிழகத்தில் செயல்படுத்தும் முயற்சிகளைக் கைவிடுமாறு மத்திய அரசை திமுக வலியுறுத்தும்.
- சிறு, குறு மற்றும் நடுத்தரத் தொழில்களுக்குப் புத்துயிர் பாய்ச்சிடவும், வங்கிக் கடன் மற்றும் சம்பந்தப்பட்ட தொழில்நுட்ப வசதிகளை எளிதில் அணுகிப் பெற்றிடவும் தேவையான வழிவகைகளைக் கண்டறிய சிறப்பு “பணிமுனைப்புக் குழு” (Task Force) ஒன்றினை அமைத்திட மத்திய அரசை திமுக வலியுறுத்தும்.
- தமிழகத்தின் தென்கோடி மாவட்டங்களில் பல லட்சம் தொழிலாளர்களுக்கு வேலைவாய்ப்பும், வாழ்வாதாரமும் வழங்கிடும் பட்டாசுத் தொழில் இன்று கடுமையான சட்ட விதிகளாலும், கட்டுப்பாடுகளாலும் பாதிக்கப்பட்டு முற்றிலும் மூடப்படும் பேராபத்தில் உள்ளது. எனவே, இந்தத் தொழிலைப் பாதுகாத்திடும் நோக்கில், மத்திய அரசு உயர்நிலைக் குழு ஒன்றினை அமைத்து, உரிய உகந்த சூழல் ஏற்படுவதற்கான வழிவகைகளைக் கண்டறிந்து தேவையான நடவடிக்கைகள் மத்திய அரசால் எடுக்கப்பட வேண்டும் என திமுக வலியுறுத்தி, முயற்சிகள் மேற்கொள்ளும். 1986 ஆம் ஆண்டு சுற்றுச்சூழல் பாதுகாப்புச் சட்ட விதிகளிலிருந்து பட்டாசுத் தயாரிக்கும் தொழிற்சாலைகளுக்கு விலக்கு அளிக்க வேண்டுமென்று மத்திய அரசை திமுக வலியுறுத்தும்.

- **சூரிய மின்சக்தித் திட்டம்**

தமிழகம் காற்றாலை மின் உற்பத்தியில் முன்னிலையில் இருந்தபோதிலும், சூரிய மின் உற்பத்தியைப் பொறுத்தவரையில் பின்தங்கி உள்ளது. இராமநாதபுரம் மற்றும் தர்மபுரி மாவட்டங்களில் சூரிய மின் உற்பத்தி அதிக அளவில் பெறுவதற்கான வாய்ப்புகள் மிகுந்து இருப்பதால், மத்திய அரசு இவ்விரு மாவட்டங்களிலும் குறைந்த பட்சம், 20,000 மெகா வாட் அளவிற்கு சூரிய மின் உற்பத்தி நிலையங்களை அமைப்பதற்கு முயற்சிகள் மேற்கொள்ள வேண்டும் என தி.மு.க. வலியுறுத்தும்.



- **அலைபேசிக் கருவித் தொழிற்சாலை**

“இந்தியாவில் தயாரிப்பு” (Make in India) என்ற பா.ஜ.க. அரசின் முடிக்கம் தோற்றுப்போய்விட்டது. இன்று இந்தியாவின் ரூ.1,50,000 கோடி அளவிலான மாபெரும் அலைபேசிக் கருவிச் சந்தையில், 100 விழுக்காடு இறக்குமதி செய்யப்பட்ட திறன்மிகு செல்போன்கள் (smart phones) விற்பனை ஆகிறது. இதில், 51,000 கோடி ரூபாய்க்கு, அதாவது மூன்றில் ஒரு பங்கு அளவுக்கு சீனாவில் தயாரிக்கப்பட்ட திறன்மிகு கருவிகள் (செல் போன்கள்) விற்கப்பட்டு வருகிறது. இந்த அவல நிலையை மாற்ற வேண்டியது மிகவும் அவசியமாகும். எனவே, உள்நாட்டிலேயே அரசும், தனியாருடன் இணைந்து கூட்டாகவும் திறன்மிகு செல்போன் கருவிகள் தயாரிப்பில் ஈடுபடத் தேவையான கொள்கையை வகுக்கவும், சென்னையில் அலைபேசி தயாரிப்பு மையம் (Cellphone Manufacturing Hub) அமைக்கவும் மத்திய அரசை திமுக வலியுறுத்தும்.

- **ராணுவத் தளவாட உற்பத்தியில் 2025ல் தன்னிறைவு**

போர் விமானங்கள், ஏவுகணைகள், போர்க்கப்பல்கள் உள்ளிட்ட அனைத்து வகையான ராணுவத் தளவாடங்களையும், படைக் கலன்களையும் உள்நாட்டிலேயே தயாரிக்கும் வகையில் நாட்டில் உள்ள தகுதி வாய்ந்த எல்லா பாதுகாப்புப் பொதுத்துறை நிறுவனங்களும் வலுப்படுத்தப்படும். 2025ஆம் ஆண்டுக்குள், இந்திய ராணுவத்துக்குத் தேவையான நவீன ராணுவத் தளவாடங்களின் உற்பத்தியில் தன்னிறைவு (Self Reliance) அடைந்து இறக்குமதியை முற்றிலும் தவிர்த்திடும் வகையில் உரிய சிறப்புக் கொள்கைகளையும், செயல்திட்டங்களையும் உருவாக்கி மத்திய அரசு செயல்படுத்திட வேண்டும். மேலும், தமிழகத்தில் குறிப்பாக சென்னை மற்றும் திருச்சியில் ராணுவத்தளவாட தொழிற்சாலைகள் ஏற்கனவே பல்லாண்டுகளாக செயல்படுவதைக் கருத்தில் கொண்டு தமிழகத்தில் ராணுவத் தளவாட தொழில்கள் நெடுவழித் (Defence Corridor) திட்டத்தை முனைந்து செயல்படுத்திட மத்திய அரசை திமுக வலியுறுத்தும்.



37. ஆலைக்கழிவு சுத்திகரிப்பு பொது வசதிகள் (CETP)

நிலம் மற்றும் நீர் மாசுபடுவதற்குக் காரணம் தொழில் மையங்களில் அமைந்துள்ள பெரிய மற்றும் சிறு, குறு ஆலைகளே. எனவே, ஆலைகளால் வெளியேற்றப்படும் மாசுக் கழிவுகளை முறையாக அகற்றி, சுற்றுச் சூழலைப் பாதுகாத்திட, திருப்பூர், ஈரோடு, கரூர், திண்டுக்கல், வேலூர் போன்ற நகரப்பகுதிகளில் இயங்கும் சாய ஆலைகள், தோல் பதனிடும் ஆலைகள் போன்ற தொழிலகங்கள் வெளியேற்றும் கழிவுகளை அகற்ற, மத்திய நிதி உதவியுடன் அமைத்திடத் தேவையான CETP எனப்படும் கழிவு அகற்றும் பொதுவான திட்ட வசதிகளை ஏற்படுத்திட மத்திய அரசை திமுக வலியுறுத்தும்.

38. காவிரி டெல்டா பகுதியில் மீத்தேன் வாயு திட்டம்

தஞ்சை, திருவாரூர், நாகை மாவட்டங்கள் உள்ளிட்ட காவிரிப் படுகை நிலப்பகுதிகளில் நிலத்தடியிலிருந்து வணிக ரீதியாக மீத்தேன் எரிவாயுவை எடுப்பதற்கு மத்திய அரசு தனியார் நிறுவனங்களுடன் ஒப்பந்தங்களில் கையெழுத்திட்டுள்ளது. துவக்கத்தில் இத்திட்டத்தினால் எவ்வித பாதிப்பும் ஏற்படாது என்று உறுதி அளிக்கப்பட்ட காரணத்தால் நல்ல நம்பிக்கையின் அடிப்படையில் இத்திட்டம் ஏற்றுக்கொள்ளப்பட்டது. ஆனால், மிகுந்த ஆழத்தில் ஆழ்துளைக் கிணறுகள் அமைக்கப்பட்டதன் விளைவாக நிலத்தடி நீர்மட்டம் வெகுவாகக் குறைந்துவிட்டதுடன், கடல்நீர் பூமிக்குள் ஊடுறுவியதாலும், விளைநிலங்கள் எல்லாம் பயிர் செய்வதற்கான தகுதியை இழந்துள்ளன. எனவே, காவிரி டெல்டாப் பகுதி முழுவதும் உள்ள விவசாயப் பெருங்குடி மக்கள் மீத்தேன் திட்டத்தைக் கடுமையாக எதிர்க்கின்றனர். எனவே, காவிரி டெல்டாப் பகுதிகளில் வேளாண்மையைப் பாதுகாக்க மீத்தேன் திட்டத்தை உடனடியாகக் கைவிடுமாறு மத்திய அரசை திமுக வலியுறுத்தும்.

39. ஆழ்கடல் எண்ணெய் வளம் தேடல்

நாட்டின் உள்நிலப் பகுதிகளில், குறிப்பாக விளை நிலங்களில் எண்ணெய் வளத் தேடலுக்கும் உற்பத்திக்கும் திமுக தனது எதிர்ப்பைத் தெரிவிக்கிறது. தமிழக மக்களும் இதுபோன்ற உள்நாட்டுத் திட்டங்களைக் கடுமையாக எதிர்க்கின்றனர். இதனைக் கருத்தில்கொண்டும், இந்தியக் கடற்கரை அருகாமையில் உள்ள



ஆழ்கடல் பகுதிகளில் பெட்ரோலியக் கச்சா எண்ணெய், இயற்கை எரிவாயு வளங்கள் நிறைந்துள்ள வாய்ப்புகள் இருப்பதையும் கணக்கில் கொண்டு, மத்திய அரசு முன்னுரிமை அடிப்படையில் உகந்த திட்டங்களை, வேளாண்மை, மீன் வளம் மற்றும் கடல்சார் வளங்களுக்கு எவ்வித பாதிப்பும் இல்லாமல், செயல்படுத்தி, ஆழ்கடல் எண்ணெய் வளங்களில் இருந்து உற்பத்தியை துவக்க வலியுறுத்தப்படும்.

40. புதிய எண்ணெய் தேடல் உரிமக் கொள்கை

இன்றைக்கு இந்தியா 80 சதவிகித அளவுக்கு கச்சா எண்ணெயை இறக்குமதி செய்கிறது. இந்த மிதமிஞ்சிய அளவிலான இறக்குமதி தொடருமேயானால், பெட்ரோலியப் பொருட்களை தட்டுப்பாடின்றி வழங்கிடவும், அவற்றின் விலையைக் கட்டுக்குள் வைத்திடவும் இயலாது. எனவே, கச்சா எண்ணெய் மற்றும் இயற்கை எரிவாயு இறக்குமதியைக் குறைப்பதும், உள்நாட்டு உற்பத்தியைப் பெருக்குவதும் மிகவும் முக்கியம். இதனைக் கருத்தில் கொண்டு உகந்த எண்ணெய்வளத்தேடல் உரிமைக் கொள்கையை புதிதாக உருவாக்கி செயல்படுத்திட மத்திய அரசை திமுக வலியுறுத்தும்.

41. அந்தமான் கடல் பகுதிகளில் வாயுப் படிமத் திட்டம்

- அந்தமான் கடல் பகுதிகளில் 'கேஸ் ஹைட்ரேட்' (Gas Hydrates) எனப்படும் இயற்கை எரிவாயுப் படிமங்கள் அபரிமிதமாக உள்ளதாகவும் இந்த வளம் நெடுங்காலம் பயன்தரத்தக்க அளவில் இருப்பதும் ஏற்கனவே மத்திய அரசால் கண்டறியப்பட்டுள்ளது.
- உள்நாட்டு இயற்கை எரிவாயு உற்பத்தி மிகவும் குறைந்த அளவில் இருப்பதாலும், திரவமயமாக்கப்பட்ட இயற்கை எரிவாயு இறக்குமதியைக் குறைக்கவும், அந்தமான் அருகாமையில் உள்ள ஆழ்கடல் பகுதிகளில் படிம வடிவில் தேங்கி நிலை கொண்டுள்ள இயற்கை எரிவாயு உற்பத்தியைத் துவங்க மத்திய அரசு உரிய திட்டங்களை முனைப்புடன் செயல்படுத்த வேண்டும் என திமுக வலியுறுத்தும்.

42. தொழிலாளர் நலன்

- குறைந்தபட்ச ஊதியம் தொடர்பான சட்ட, விதிகளை தளர்வின்றி செயல்படுத்திட தி.மு.க. வலியுறுத்தும்.



- அமைப்பு சார்ந்த மற்றும் அமைப்பு சாராத தொழில் நிலையங்களில் பணியாற்றும் அனைத்துப் பிரிவு தொழிலாளர்களுக்கும் உரிய பணி உறுதியும் பாதுகாப்பும் கிடைத்திட வழிவகைகள் மேற்கொள்ளப்படும்.
- அனைத்துப் பிரிவு தொழிலாளர்களுக்கும், மருத்துவக் காப்பீடும், ஓய்வூதியமும் உறுதி செய்யப்படுவதுடன், எல்லா மாவட்டங்களிலும் தொழிலாளர் காப்பீட்டு நிறுவன மருத்துவமனைகள் நிறுவப்படும்.
- போனஸ் மற்றும் பணிக்கொடை மீதான அனைத்து வரம்புகளையும் நீக்கிட மத்திய அரசை தி.மு.க. வலியுறுத்தும். தொழிலாளர் நலத்திட்டங்களின் செயல்பாடுகளை கண்காணிக்க தேசிய தொழிலாளர் நல ஆணையம் ஒன்றினை அமைத்திட தி.மு.க. பாடுபடும்.

• **போக்குவரத்துத் தொழிலாளர்கள்**

மத்தியில் ஆளும் பா.ஜ.க. அரசு போக்குவரத்துத் தொழிலாளர்கள் நலன்களுக்கு குந்தகம் விளைவிக்கும் வகையிலும், மாநில உரிமைகளை பறித்திடும் நோக்கிலும், மத்திய மோட்டார் போக்குவரத்து தொழிலாளர் சட்டம், 1961ல் பல்வேறு திருத்தங்களை மேற்கொள்ள நடவடிக்கைகளை எடுத்து வருகிறது. எனவே, தமிழகம் மட்டுமல்லாமல் நாடு முழுவதும் உள்ள லட்சக் கணக்கான போக்குவரத்துத் தொழிலாளர்களின் அடிப்படை நலன்களை பாதுகாப்பதோடு மாநில அரசுகளின் அதிகாரங்கள் பறிபோகாமல் தடுக்கவும் இந்த சட்ட திருத்தங்களை திமுக கடுமையாக எதிர்க்கும்.

• **தகவல் தொழில்நுட்பப் பணியாளர்கள் நலன்கள்**

இன்று இந்தியாவில் தகவல் தொழில் நுட்பத் துறை வேலை வாய்ப்புகள் அளிப்பதுடன் அரசுக்கு வருவாய் ஈட்டித் தருவதிலும் முதன்மை இடத்தில் இருக்கிறது. இந்தத் தொழிலில் நாடு முழுவதும் 45 லட்சம் பணியாளர் உள்ளனர். இவர்களில் 30 சத விகிதம் பெண்கள் என்பது குறிப்பிடத் தக்கது. ஏற்றுமதி வருவாயில், ஆண்டுக்காண்டு 7 முதல் 9 சத விகிதம் அளவுக்கு வளர்ச்சி காணும் இத்துறை நிதி ஆண்டு 2019-20ல் 135 முதல் 137 பில்லியன் அமெரிக்க டாலர் (ரூ.9,72,700 கோடி) அளவுக்கு வருவாய் ஈட்டித் தரும் என மதிப்பிடப்பட்டுள்ளது.



தகவல் தொழில் நுட்பத் துறை இந்த அளவுக்கு முக்கியத்துவம் பெற்றுள்ள நிலையில் இத்துறையில் பணியாற்றும் லட்சக்கணக்கான பணியாளர்கள் பல்வேறு பணி சார்ந்த பிரச்சினைகளை எதிர் கொண்டு அவற்றுக்கு உரிய தீர்வு காண இயலாமல் தவித்து வருகின்றனர். ஆனால், அவர்களின் பிரச்சினைகளையும் கோரிக்கைகளையும் கேட்டு, பரிசீலித்து தீர்த்துவைக்க அதிகாரம் கொண்ட அரசு சார்ந்த அமைப்புகள் எதுவும் இல்லை என்பது வேதனைக்குரிய ஒன்று. எனவே, தகவல் தொழில் நுட்பம், மற்றும் தகவல் தொழில் நுட்பம்சார் பணிகளில் பணியாற்றும் அலுவலர்கள் மற்றும் ஊழியர்களின் பணிப் பாதுகாப்பை உறுதி செய்வதுடன், பெண் பணியாளர்களுக்கு சம வாய்ப்பும், சம ஊதியமும், பாதுகாப்பும் உறுதி செய்யப்படும் வகையில், உரிய சட்டங்களை மத்திய அரசு மேலும் தாமதிக்காமல் இயற்ற வேண்டும். தேசிய / மாநில அளவில் தொழிலாளர் துறை, கம்பெனி பிரதிநிதிகள் மற்றும் அலுவலர் அமைப்புகளின் (FITE) பிரதிநிதிகள் உள்ளடங்கிய உயர் மட்ட குழுக்களும் அமைக்கப்பட்டு தகவல் தொழில் நுட்பத் துறை பணியாளர்கள் பிரச்சினைகள் அனைத்தும் உடனடியாக தீர்த்து வைக்கப்பட வேண்டும் எனவும் மத்திய அரசை திமுக வலியுறுத்தும்.

பணியாளர் ஓய்வூதியத் திட்டம் (EPS 1995)

தற்போது வழங்கப்பட்டுவரும் மிகக் குறைந்த ஓய்வூதியத்தைக் கொண்டு பல ஆண்டுகள் பணிக்குப்பின் ஓய்வுபெற்றுள்ள 60 லட்சத்துக்கும் மேற்பட்ட மூத்த குடிமக்களான EPS 1995 ஓய்வூதியதாரர்கள் கௌரவமான வகையில் அன்றாடத் தேவைகளைப் பெற்று, எளிய வாழ்க்கை கூட வாழமுடியாத அவலநிலையில் உள்ளனர். எனவே, இவர்களின் நெடுநாள் கோரிக்கையை ஏற்று அவர்களின் குறைந்தபட்ச ஓய்வூதியம் ரூ.8000 ஆக உயர்த்தப்பட வேண்டும். மேலும், இவர்களது ஓய்வூதியத் தொகை 5 ஆண்டுகளுக்கு ஒருமுறை அவர்கள் கடைசியாகப் பெற்ற ஊதியத்தில் 50 சதவிகித அளவை அடிப்படையாகக் கொண்டு அதற்கேற்ப உயர்த்தப்பட வேண்டும் என மத்திய அரசை திமுக வலியுறுத்துவதோடு, அதற்கான முழு முயற்சிகளையும் மேற்கொள்ளும்.

அமைப்புசாரா தொழிலாளர்கள் நலவாரியம்

1997ஆம் ஆண்டில் தமிழ்நாட்டில் திமுக ஆட்சியிலிருந்தபோது, 35 வகையான அமைப்பு சாராத் தொழிலாளர்களுக்கு நலவாரியம்



அமைத்ததுபோல, அகில இந்திய அளவில் அமைப்பு சாராத் தொழிலாளர்களுக்கு - விவசாயத் தொழிலாளர் நலவாரியம், ஆட்டோ மற்றும் டாக்சி ஓட்டுநர்கள் நலவாரியம், முடிதிருத்துவோர் நலவாரியம், கைவினைத் தொழிலாளர்கள் நலவாரியம் போன்று வாரியங்கள் அமைக்க வேண்டும் என்று மைய அரசை திமுக வலியுறுத்தும்.

43. வணிகம்

- இலட்சோப லட்சம் சிறு வணிகர்களின் வாழ்வாதாரத்தை பாதுகாப்பதில் அக்கறை கொண்டுள்ள திமுக மல்டி பிராண்ட் சில்லறை வணிகத்தில் நேரடி அயல்நாட்டு முதலீடுகளை தடைசெய்யுமாறு மத்திய அரசை வலியுறுத்தும்.
- அண்மையில் ஏற்பட்ட பொருளாதார மந்தநிலை, குறிப்பாக 2016ஆம் ஆண்டில் கொண்டுவரப்பட்ட பணமதிப்பு நீக்கம், காரணமாக பின்னலாடை தொழில் மிகவும் நலிவடைந்த நிலையில் உள்ளது. எனவே பின்னலாடைத் தொழிலுக்கு புத்துணர்ச்சி ஊட்டிடும் வகையில் இத்தொழிலின் மையமான திருப்பூர் நகரில் நிரந்தர கண்காட்சி மற்றும் வணிக வளாகம் ஒன்றை நிறுவிட மத்திய அரசை திமுக வலியுறுத்தும்.

44. ஊரக வளர்ச்சி

ஊரக விளை பொருட்கள் விற்பனைக் கழகம்

விவசாயிகள் தங்களது விளைபொருட்களை இடைத் தரகர்கள் இன்றி நேரடியாக விற்பனை செய்வதற்கு ஏதுவாக ஊரக விளைபொருள் விற்பனைக் கழகம் ஒன்றை உருவாக்கி, அதன் கிளைகளை மாவட்ட, வட்ட, ஒன்றிய நகரங்கள் அனைத்திலும் அமைத்திட மத்திய அரசை திமுக வலியுறுத்தும். இந்த கழகம் விவசாயிகளுக்கும் ஏனைய உற்பத்தியாளர்களுக்கும் லாபகரமான விலையை நிர்ணயித்து பெற்றுத் தரும் அதிகாரம் கொண்ட அமைப்பாக இருக்க வேண்டும்.

நாடு முழுவதும் உள்ள மிகவும் பின்தங்கிய 100 மாவட்டங்கள் கண்டறியப்பட்டு அவை ஏனைய வளர்ச்சியடைந்த மாவட்டங்களைப்போல் அனைத்து வளர்ச்சிகளையும் பெற்றிட முன்னுரிமை அடிப்படையில் ஒருங்கிணைந்த வளர்ச்சித் திட்டத்தைச் செயல்படுத்த மத்திய அரசை திமுக வலியுறுத்தும்.



45. கல்வி

- மாநில உரிமைகளுக்காக என்றென்றும் குரல் கொடுத்துவரும் திமுக, கல்வியை மீண்டும் அரசியல் சட்டத்தில் உள்ள மாநிலப் பட்டியலுக்கு கொண்டுவர குரல் கொடுக்கும்.
- கல்விக்கான நிதி ஒதுக்கீடு மொத்த உள்நாட்டு உற்பத்தியில் 6% அளவுக்கு உயர்த்தப்பட வேண்டும். இதில் மத்திய அரசின் பங்கு 3% அளவில் இருந்திட வேண்டும்.
- ஐக்கிய முற்போக்குக் கூட்டணி அரசு காலத்தில் 4-1-2007 அன்று பிரகடனப்படுத்தப்பட்ட மத்திய சட்டத்தின் வாயிலாக மத்திய அரசின் கல்வி நிறுவனங்களில் 27 சதவிகித ஒதுக்கீட்டுக்கு வழி வகுக்கப்பட்டது. ஆனால், சென்ற ஐந்து ஆண்டுகளில், மத்தியில் ஆளும் பா.ஜ.க. அரசு இதனை செயல்படுத்துவதில் மெத்தனம் காட்டி வந்துள்ளது. எனவே மத்திய அரசின் கல்வி நிறுவனங்களில் இதர பிற்படுத்தப்பட்டோருக்கான 27 சதவிகித இட ஒதுக்கீட்டை மத்திய அரசு முனைப்புடன் செயல்படுத்த வேண்டும் என திமுக வலியுறுத்தும்.
- சென்னையில் உள்ளதுபோல், ஐ.ஐ.டி.எனப்படும் இந்தியத் தொழில் நுட்பக் கழகம் மதுரையில் அமைக்கப்பட வேண்டும். அதைப்போல, இந்திய அளவில் மேலும் பல இடங்களில் ஐ.ஐ.டி., ஐ.ஐ.எம். ஆகியவை அமைந்திட மத்திய அரசை திமுக வலியுறுத்தும்.
- பல்கலைக் கழக மானியக் குழு வலுப்படுத்தப்பட்டு அனைத்து மாநில பல்கலைக் கழகங்களுக்கும் தேவையான நிதி உதவிகளை பல்கலைக் கழக மானியக் குழு நல்கிட முயற்சிகள் மேற்கொள்ளப்படும்.
- மாணவர்கள் திறன் வளர்ச்சி பெற்றிடவும், சுய வேலை வாய்ப்போடு ஏனைய வேலை வாய்ப்புகளை வென்றிட உதவும் வகையிலும், கல்வி முறையை மேம்படுத்திட மத்திய அரசை திமுக வலியுறுத்தும்.
- ஆசிரியர்கள் மற்றும் ஆராய்ச்சியாளர்களின் கடும் பற்றாக் குறையைப் போக்கிடவும், கல்வி மற்றும் ஆராய்ச்சியின் தரத்தை உயர்த்திடவும், மாணவர்களுக்கு உடனே வேலை கிடைத்திடவும் வேண்டிய அவசியத்தைக் கருத்தில் கொண்டு தேவையான செயல் திட்டங்களை முன்னுரிமை அடிப்படையில் மத்திய அரசு மேற்கொள்ள வேண்டும் எனவும்,



- ஆசிரியர்கள் மற்றும் மாணவர்களின் அறிவுத்திறன் எல்லை பரந்து விரிந்திட வகை செய்து உதவிட மின் நூலகம் பள்ளிகளில் அமைக்கப்பட வேண்டும் எனவும்,
- இந்தியப் பல்கலைக் கழகங்களின் கல்வி மற்றும் ஆராய்ச்சித் தரம் சர்வதேச அளவில் புகழ்பெற்றுள்ள பல்கலைக் கழகங்களின் நிலைக்கு உயர்ந்திட மத்திய அரசு அனைத்து நடவடிக்கைகளையும் மேற்கொள்ளவும் திமுக வலியுறுத்தும்.

தேசிய கல்வி ஆணையம்

- கல்வியின் நிலை மற்றும் கல்வித்துறை மேம்பாட்டுக்கு தேவைப்படும் சீர்திருத்தங்கள் குறித்து ஆய்வு செய்து ஓராண்டுக்குள் அறிக்கை சமர்ப்பிக்கக்கோரி, தேசிய கல்வி ஆணையம் ஒன்றினை மத்திய அரசு அமைத்திட வேண்டும் என திமுக வலியுறுத்தும். இந்த ஆணையம் தந்திடும் அறிக்கையின் அடிப்படையில் மக்களின் மாறிவரும் தேவையை நிறைவேற்றும் வகையில் கல்வியின் தரமேம்பாடு, புதுமைப்படுத்துதல் மற்றும் ஆராய்ச்சிகளை மேற்கொள்வதுடன், தேவையான திறனும் அறிவும் படைத்த மாணவர்களை உருவாக்கிடவும், அறிவியல் தொழில் நுட்பம் மற்றும் தொழில் ஆகிய துறைகளில் தற்போது நிலவும், பற்றாக்குறையை போக்கிடும் நோக்கத்துடனும் அதன் வாயிலாக இந்தியாவை ஒரு அறிவார்ந்த வல்லரசு (knowledge superpower) நாடாக வடித்தெடுத்திடவும் உதவும் வகையில் ஒரு புதிய தேசிய கல்விக் கொள்கை வரையப்பட்டு செயல்படுத்தப்பட வேண்டுமென திமுக வலியுறுத்தும்.
- பட்டியல் இன மக்களும் பழங்குடியின மக்களும் தடைகள் ஏதுமின்றி மருத்துவம் மற்றும் பொறியியல் கல்வி பெற்றிட கல்விக் கட்டணம், தேர்வுக் கட்டணம் போன்ற இதர கட்டணங்களை செலுத்துவதற்கு தேவையான முழு உதவித்தொகையை மத்திய அரசு வழங்கிட டாக்டர் அம்பேத்கர் இலவசக் கல்வித் திட்டம் என்ற பெயரில் புதிய திட்டம் தொடங்கிட திமுக வலியுறுத்தும்.



46. 'நீட்' தேர்வு ஒழிப்பு

மருத்துவக் கல்லூரிகளில் பட்டப் படிப்பு மற்றும் பட்ட மேற்படிப்புகளில் சேர்வதற்கு தற்பொழுது நடத்தப்படும் “நீட் (NEET)” எனப்படும் தேசிய அளவிலான தகுதி நுழைவுத் தேர்வு கிராமப்புற, ஏழை மற்றும் ஒடுக்கப்பட்ட மக்களுக்கு எதிரானதாகும். எனவே, சமூக நீதியைக் கருத்தில்கொண்டு, நீட் தேர்வை உடனடியாக ரத்து செய்ய தி.மு.க வலியுறுத்தும்.

47. கல்விக் கடன் தள்ளுபடி

- பட்டியல் இன, பழங்குடி இன, பிற்படுத்தப்பட்ட, மிகவும் பிற்படுத்தப்பட்ட சமுதாயங்களைச் சார்ந்த மற்றும் ஏழை எளிய பொருளாதாரீதியாக நலிவுற்றுள்ள நடுத்தர குடும்பங்களைச் சேர்ந்த மாணவர்கள் தேசியமயமாக்கப்பட்ட வங்கிகளிலிருந்து கடன் பெற்று கல்வியை முடித்துள்ளனர். எண்ணற்றோர் கல்வியைத் தொடர்ந்து வருகின்றனர். இந்த மாணவர்கள், கல்வியை முடித்ததும் வேலை வாய்ப்பு கிடைக்காத நிலையில் கடனை திரும்பச் செலுத்துமாறு வங்கிகளால் கட்டாயப்படுத்தப்படுகின்றனர். மேலும், கடனை திரும்பச் செலுத்தத் தவறிய மாணவர்களின் பட்டியல் விளம்பரப்படுத்தப்படுவதால், அவர்களும் அவர்களின் பெற்றோரும் மிகுந்த மன உளைச்சலுக்கு ஆளாகின்றனர்.
- வங்கிகளின் இதுபோன்ற கடின அணுகுமுறையை மாற்றிட தி.மு.க உறுதி அளிப்பதுடன், மாணவர்கள் பெற்ற கல்விக் கடன் முழுவதையும் தள்ளுபடி செய்திட மத்திய அரசை திமுக வலியுறுத்தும்.

48. இளைஞர்கள் வேலைவாய்ப்பு

- இந்தியா முழுவதிலும் உள்ள வேலையில்லாப் பட்டதாரிகள் அனைவருக்கும் தமிழகத்தில் தலைவர் கலைஞர் தலைமையில் அமைந்திருந்த திமுக அரசு வழங்கியதைப்போல், உதவித் தொகை வழங்கவும்
- மத்திய அரசுப் பணி நியமனங்களில் முதல் தலைமுறை பட்டதாரிகளுக்கு முன்னுரிமை அளிக்கவும் திமுக வலியுறுத்தும்.



49. 1 கோடி சாலைப் பணியாளர்கள் நியமனம்

தலைவர் கலைஞர் தலைமையில் அமைந்த திமுக ஆட்சியில் மாநில நெடுஞ்சாலைப் பராமரிப்புக்காக சாலைப் பணியாளர்கள் நியமிக்கப்பட்டனர். அதேபோல், இந்தியாவில் வடக்கு-தெற்கு, கிழக்கு-மேற்கு பகுதியில் உயர்தரத்தில் அமைந்துள்ள 13 ஆயிரம் கி.மீ. நீளமுள்ள தேசிய நெடுஞ்சாலைகளை பராமரிக்க 10ம் வகுப்புவரை படித்துள்ள 1 கோடி இளைஞர்களை சாலைப் பணியாளர்களாக நியமிக்க மத்திய அரசை தி.மு.க வலியுறுத்தும்.

50. பெரியார்-ஜோதிராவ் பூலே சமத்துவபுரங்கள்

- தமிழகத்தில் கலைஞர் அரசால் உருவாக்கப்பட்ட பெரியார் நினைவு சமத்துவபுரங்களைப்போல், இந்தியா முழுவதும் சமத்துவபுரங்கள் உருவாக்கப்பட்டு அவை 'பெரியார்-ஜோதிராவ் பூலே சமத்துவபுரம்' எனப் பெயரிடப்பட வேண்டும் என திமுக வலியுறுத்தும்.

51. பட்டியல் இன மற்றும்

பழங்குடி மக்கள் நலன்

- கழிவு அகற்றும் பணிகள் மனித உடல் உழைப்பால் செய்யப்படும் முறைக்கு முற்றுப்புள்ளி வைத்து அவர்களது மறுவாழ்வுக்கு தேவையான திட்டங்கள், வரையறுக்கப்பட்ட காலகட்டத்திற்குள் போதுமான நிதி ஒதுக்கீடு மூலம் செய்து முடிக்கப்படவும்;
- மத்திய அரசில் பட்டியல் இன மற்றும் பழங்குடி மக்களுக்கு ஒதுக்கப்பட்டு நிரப்பப்படாமல் காலியாக உள்ள பணியிடங்களை தாமதமின்றி குறிப்பிட்ட காலவரையறைக்குள் நிரப்பிடவும் திமுக வலியுறுத்தும்.
- தமிழகத்தில் உள்ள தாழ்த்தப்பட்ட சமுதாயத்தின் ஒருசில பிரிவினர் தங்கள் பிரிவை தேவேந்திரகுல வேளாளர் என பெயரிடப்பட வேண்டும் என்ற வலுவான கோரிக்கையை வைத்துள்ளனர். இவர்களின் கோரிக்கையை உரிய முறையில் பரிசீலனை செய்து அதற்கான தக்கதொரு தீர்வினை விரைவில் கண்டிட வேண்டும் என தேசிய தாழ்த்தப்பட்டோர் ஆணையத்தையும் மத்திய அரசையும் திமுக வலியுறுத்தும்.



52. பட்டியல் இன மற்றும் பழங்குடி மக்களுக்கு வீட்டு வசதி

- தமிழகத்தில் கலைஞர் தலைமையில் அமைந்திருந்த திமுக ஆட்சிக் காலத்தில் 1971ல் குடிசை மாற்று வாரியம் அமைக்கப்பட்டு, பெருநகர்ப் பகுதிகளில் பல்லாயிரக்கணக்கான குடியிருப்புகள் உருவாக்கப்பட்டு, அவை பட்டியல் இன, பழங்குடி மற்றும் பிற்படுத்தப்பட்ட மக்களுக்கு வழங்கப்பட்டன.
- கிராமம் மற்றும் நகரப் பகுதிகளில் உள்ள இவ்வினங்களைச் சார்ந்த ஏழை எளிய மக்களுக்குப் பயன்படும் வகையில் தரமான வீடுகளை மத்திய மாநில அரசுகளின் பங்களிப்போடு வழங்கும் திட்டம் செயல்படுத்தப்பட வேண்டும். இத்திட்டத்தின்கீழ், மத்திய மாநில அரசுகளின் பங்களிப்பு ரூ.3 லட்சம் அளவில் தரப்பட்டு சமுதாயத்தில் ஒடுக்கப்பட்ட மக்கள் வீட்டு வசதி விரைவாகப் பெற்றிட திமுக முயற்சிகள் மேற்கொள்ளும்.
- இந்த வீடுகளில் கழிப்பிட வசதிகளை அமைப்பதற்கான செலவை மத்திய அரசு 100 சதவிகிதம் ஏற்றுக்கொள்ள வேண்டுமென மத்திய அரசை தி.மு.க. வலியுறுத்தும்.

53. பிற்படுத்தப்பட்டோர் நலன்

- இதர பிற்படுத்தப்பட்ட மக்களின் குறைகளை ஆய்வு செய்ய உரிய அதிகாரங்கள் தேசிய பிற்படுத்தப்பட்டோர் ஆணையத்திற்கு வழங்கப்படுவதற்கும் அதன்மூலம் ஆணையத்தின் செயல்பாடுகள் ஆக்க பூர்வமாக அமைவதற்கும் திமுக முயற்சிகள் மேற்கொள்ளும்.
- இதர பிற்படுத்தப்பட்ட மக்களுக்கு அளிக்கப்படும் இட ஒதுக்கீட்டில் 'கிரீமி லேயர்' (creamy layer) எனப்படும் வருமான வரம்புக் கொள்கை அகற்றப்பட திமுக பாடுபடும்.
- அனைத்திந்திய அளவில், தமிழகத்தில் இருப்பதைப்போல மிகவும் பிற்படுத்தப்பட்ட வகுப்பினருக்கு தனி இட ஒதுக்கீடு மத்திய அரசின் வேலை வாய்ப்புகளிலும், கல்வி நிறுவனங்களிலும் வழங்கப்பட வேண்டுமென்று மத்திய அரசை திமுக வலியுறுத்தும்.




54. மண்டல் கமிஷன் பரிந்துரைகள் முழுமையாக செயல்படுத்தப்படும்

- கலைஞர் அவர்கள் மேற்கொண்ட தீவிர முயற்சிகளின் விளைவாக, முன்னாள் பிரதமர் சமுகநீதிக் காவலர் வி.பி.சிங் ஆட்சிக் காலத்தில், இதர பிற்படுத்தப்பட்ட சமுதாய மக்களுக்கு மத்திய அரசில் 27 சதவிகித இட ஒதுக்கீடு வழங்கப்பட்டது. ஆனால், 25 ஆண்டுகளுக்குப் பிறகும் இந்த 27 சதவிகித இட ஒதுக்கீடு முழுமையாக இன்றளவும் செயல்படுத்தப்படவில்லை. 14 சதவிகிதம் வரைதான் மத்திய அரசில் அனைத்து நிலை நியமனங்களிலும் பிற்படுத்தப்பட்ட மக்களுக்கு இட ஒதுக்கீடு இதுவரை கிடைத்துள்ளது.
- எனவே, நிலுவைப் பணியிடங்கள் அனைத்தும் நிரப்பப்பட மண்டல் கமிஷன் பரிந்துரைப்படி மத்திய அரசுப் பணிகளில் குறைந்த பட்சம் 27 சதவிகிதம் அளவுக்கு இதர பிற்படுத்தப்பட்ட சமுதாயத்தினருக்கு பணி நியமனங்கள் வழங்கப்பட வேண்டுமென திமுக மத்திய அரசை வலியுறுத்தும். மேலும் மத்திய அரசின் கல்வி நிலையங்களில் இதர பிற்படுத்தப்பட்டோர்க்கு 27 சதவிகித இட ஒதுக்கீடு வழங்கப்பட திமுக வலியுறுத்தும்.
- மத்திய அரசின் அனைத்துப் பணிகளிலும் வழங்கப்படும் பதவி உயர்வுகள் அனைத்திலும் பட்டியலின, பழங்குடியின, மற்றும் இதர பிற்படுத்தப்பட்ட சமுகத்தினருக்கு இட ஒதுக்கீடு முறை பின்பற்றப்பட்டு பதவி உயர்வுகள் அளிக்கப்பட வேண்டும்.

55. சிறுபான்மையினர் நலன்

- தி.மு.க. ஆட்சிக் காலத்தில் புத்த மதத்தைத் தழுவிய தலித் மக்களுக்கு ஆதி திராவிடர் பெறுகிற அனைத்துச் சலுகைகளும், உரிமைகளும் அளிக்கப்பட்டதுபோல, தலித் கிறித்துவர்களும் ஆதி திராவிடர் பட்டியலில் இடம் பெறுவதற்கும், இது குறித்து நீதியரசர் ரங்கநாத் மிஸ்ரா தலைமையில் அமைந்த ஆணையத்தின் பரிந்துரைகளைச் செயல்படுத்துவதற்கும் மத்திய அரசை தி.மு.க தொடர்ந்து வலியுறுத்தும்.
- கல்வி மற்றும் வேலை வாய்ப்புகளில் சிறுபான்மைச் சமுதாயத்தினர் உரிய பங்கினைப் பெறுவதற்கு ஏதுவாக நீதியரசர் சச்சார் ஆணையத்தின் பரிந்துரைகளை விரைவில் செயல்படுத்துவதற்குத் தேவையான நடவடிக்கைகளை மேற்கொள்ள மத்திய அரசை தி.மு.க தொடர்ந்து வலியுறுத்தும்.



- ரங்கநாத் மிஸ்ரா கமிட்டியின் அறிக்கை அடிப்படையில், முஸ்லிம் சமுதாயத்தினரை இதர பிற்படுத்தப்பட்டவர் பட்டியலில் இணைத்திட திமுக உறுதி அளிக்கிறது.
- சிறுபான்மையினர் நல ஆணையத்தின் (Minorities Welfare Commission) செயல்பாடுகள்மீது உரிய ஆய்வுகள் மேற்கொள்ளப்படும்.
- மவுலானா ஆசாத் கல்வி பவுண்டேஷன் தொகுப்பு நிதி மேலும் உயர்த்தப்பட வேண்டும்.
- பேராசிரியர் பன்சாரே, கல்புர்க்கி, கவுரி லங்கேஷ் படுகொலைகள் விசாரிக்கப்பட்டு உரிய தண்டனை அளித்திட சிறப்பு புலனாய்வுக் குழு அமைக்கப்பட வேண்டும்.

56. தனியார்துறையில் இடஒதுக்கீடு

- அரசு மற்றும் பொதுத்துறை நிறுவனங்கள் அளித்திடும் வேலை வாய்ப்புகள் இன்றைய நிலையில் வெகுவாகக் குறைந்துவிட்டன. மேலும், பொதுத் துறை நிறுவனங்களும் படிப்படியாக தனியார் மயமாக்கப்பட்டுவரும் நிலையில், தனியார்துறையிலும் இட ஒதுக்கீடு செய்வது கட்டாயமாகிறது. அதுவே, சமூக நீதியின் சரியான பலனாக இருக்கும். இதுபோன்ற உறுதியான செயல்திட்டம் ஏற்கனவே அமெரிக்காவில் உள்ளது என்பதும் குறிப்பிடத்தக்கதாகும். எனவே, தனியார்துறையிலும் வேலை வாய்ப்புகளில் இட ஒதுக்கீடு முறையை அமல்படுத்த உரிய நடவடிக்கைகளை மேற்கொள்ள மத்திய அரசை தி.மு.க தொடர்ந்து வலியுறுத்தும்.
- வேலைவாய்ப்புகளில் மத்திய அரசின் இட ஒதுக்கீட்டு கொள்கை முழுவதுமாக செயல்படுத்த முன்வரும் தனியார் நிறுவனங்களுக்கு கார்ப்பரேட் வரி 30 சத விகிதத்திலிருந்து 21 சத விகிதமாக குறைக்கப்படும். இந்த சலுகை தனியார் நிறுவனங்கள் சமூக நீதிக் கொள்கையை முன்னெடுத்துச் செல்ல துணை புரியும். மேலும், இதைப்போலவே சிறுபான்மையினருக்கும் மகளிருக்கும் விகிதாச்சார அடிப்படையில் பணி நியமனங்கள் செய்ய முன்வரும் தனியார் நிறுவனங்களுக்கும் இந்த வரிச் சலுகை அளிக்கப்பட திமுக வலியுறுத்தும்.



57. சாதிவாரி கணக்கீடு

- பட்டியல் இன மற்றும் இதர பிற்படுத்தப்பட்ட மக்களின் நெடுநாள் கோரிக்கையான சாதிவாரி கணக்கீடு கோரிக்கை நாடாளுமன்றத்தில் அரசால் ஏற்றுக்கொள்ளப்பட்ட பிறகும், சாதிவாரி மக்கள் தொகைக் கணக்கிடும் விவரங்களை மத்திய அரசு இன்றளவும் வெளியிடவில்லை. மேலும், சாதிவாரி மக்கள்தொகைக் கணக்கீடு, வறுமைக் கோட்டுக்குக் கீழ் உள்ள மக்கள் தொகைக் கணக்கோடு இணைத்து மத்திய அரசு அறிவிப்பது என்பது நாடாளுமன்றத்தில் அரசு அளித்த வாக்குறுதிக்கு முரணானது. காரணம், வறுமைக்கோட்டுக்கான அளவீடுகள் மாற்றி அமைக்கக் கூடியது என்பது குறிப்பிடத்தக்கதாகும். எனவே, இனிமேல் சாதிவாரி மக்கள்தொகைக் கணக்கீட்டை வழக்கமான மக்கள்தொகை கணக்கெடுப்பின்போது எடுத்திட வேண்டும் என தி.மு.க மத்திய அரசை வலியுறுத்தும்.

58. தேசிய மகளிர் ஆணையம்

பெண்களுக்கு எதிராக இழைக்கப்படும் குற்றங்களுக்கும், வன்கொடுமைகளுக்கும் விரைவாகவும், உரிய தீர்வும் காண்பதற்கு மத்திய மற்றும் மாநில மகளிர் ஆணையங்கள் வலுப்படுத்தப்பட்டு சுதந்திரமாக செயல்பட மைய அரசு ஆவன செய்யவேண்டுமென்று திமுக வலியுறுத்தும்.

மகளிர் நலனும் பாதுகாப்பும்

- நாடெங்கிலும் உள்ள ஏழை எளிய பெண்களுக்கு அரசின் சிறப்புக் கவனமும் ஆதரவும் தேவைப்படுகிறது. உழைக்கும் பெண்களுக்கும், கல்வி பயிலும் மாணவியர்க்கும் இதன் அவசியமும் தேவையும் மேலும் உணரப்படுகிறது. அந்த வகையில் கல்லூரிகள், பள்ளிகள், அரசு அலுவலகங்கள் முதலிய இடங்களில் சானிட்டரி நாப்கின்கள் தானியங்கி இயந்திரங்கள் மூலம் இலவசமாக வழங்க ஏற்பாடுகள் செய்யுமாறு மைய அரசை திமுக வலியுறுத்தும்.
- பணிபுரியும் இடங்களில் பெண்களின் பாதுகாப்பு உறுதி செய்யப்படும். இதனைக் கருத்தில்கொண்டு, பெண்கள் பணியாற்றும் நிறுவனங்கள் அனைத்திலும் கண்காணிப்பு காமிராக்கள் (CCTV) நிறுவப்பட வேண்டும்.



மேலும் 5 லட்சம் மக்கள்தொகை கொண்ட நகரங்களின் முக்கிய இடங்கள் அனைத்திலும் கண்காணிப்பு காமிராக்கள் அமைக்கப்பட்டு பெண்களின் பாதுகாப்பு உறுதி செய்யப்பட வேண்டும். இதற்கான நடவடிக்கைகளை எடுக்க வேண்டும் என மத்திய அரசை திமுக வலியுறுத்தும்.

- பெண்களின் தற்காப்பை உறுதி செய்திட உடற்பயிற்சி கல்வியின் ஒரு அங்கமாக கல்வி நிலையங்கள் அனைத்திலும் மாணவிகளுக்கு கராத்தே, சிலம்பம் போன்ற தற்காப்புக் கலைகளில் பயிற்சி அளிக்கப்பட வேண்டும். இதற்கென முறையாகப் பயிற்சி பெற்ற ஆசிரியர்கள் அனைத்துக் கல்வி நிலையங்களிலும் நியமிக்கப்படவும்,
- பணிபுரியும் மகளிர் விடுதிகளின் எண்ணிக்கை அதிகப்படுத்தப்படுவதுடன் அவற்றின் வசதிகளும் தரமும் மேம்படுத்தப்படவும்,
- நாடாளுமன்றத்திலும், மாநிலச் சட்ட மன்றங்களிலும் மகளிருக்கு 33 விழுக்காடு இட ஒதுக்கீடு வழங்குவதற்கான சட்ட முன்வரைவு நாடாளுமன்றத்தில் கொண்டுவரப்பட்டிருந்தாலும், அது நிறைவேற்றப்பட வில்லை. மேலும் காலம் தாழ்த்தப்படாமல், அந்த சட்ட முன்வரைவு நிறைவேற்றப்படுவதற்கு தீவிர முயற்சிகளையும் திமுக மேற்கொள்ளும்.
- கணவரால் கைவிடப்பட்ட பெண்களுக்கும் ஆதரவற்ற பெண் குழந்தைகளுக்கும் கல்லூரி வரையில் இலவசக் கல்வி வழங்க திமுக வலியுறுத்தும்.
- தமிழ்நாட்டில் திமுக ஆட்சியின்போது கலைஞர் அவர்களால் வழங்கப்பட்டதுபோல, மத்திய அரசுப் பணி நியமணங்களில் 30 விழுக்காடு மகளிருக்கென்று ஒதுக்க வேண்டும் என்று திமுக தொடர்ந்து வலியுறுத்தும்.
- மகளிர் சுய உதவிக் குழுக்களின் உறுப்பினர்கள் தங்கள் பிரச்சினைகள் தொடர்பாக கூடி சந்திக்கவும், கலந்துரையாடவும் தேவையான கூட்ட அரசங்குகள் ஒவ்வொரு வட்ட தலைமை இடங்களிலும் மத்திய அரசால் அமைக்கப்பட வேண்டும் என திமுக வலியுறுத்தும்.



- **விதவைகள் நலன்**

இந்தியா முழுவதும் 4.5 கோடி விதவைப் பெண்கள் இருப்பதாகவும் அவர்கள் பல்வேறு இன்னல்களுக்கு ஆளாவதாகவும் கண்டறியப்பட்டுள்ளது. இவர்கள் கண்ணியத்துடன் வாழ்வதற்குத் தேவையான ஆதரவையும் நலன்களையும் உறுதி செய்வது அரசின் தார்மீகக் கடமையாகும். எனவே, விதவைப் பெண்களின் இன்னல்களைக் களைந்து அவர்களுக்குத் தேவையான ஆதரவையும் உதவியையும் வழங்குவதற்கு ஏதுவாக உரிய சட்டத்தை இயற்ற வேண்டும் என்று மத்திய அரசை திமுக வலியுறுத்தும்.

59. மக்கள் நலப்பணியாளர்களாக

50 இலட்சம் பெண்கள்

தமிழ் நாட்டில் திமுக ஆட்சியின்போது மக்கள் நலப் பணியாளர்கள் நியமிக்கப்பட்டது போன்று, அரசுத் திட்டங்களின் பயன்கள் யாருக்கு சென்றடைய வேண்டுமோ அந்த மக்களிடம் விழிப்புணர்ச்சியை ஏற்படுத்துவதற்காக கிராமப்புற மகளிர் வேலைவாய்ப்புத் திட்டம் தொடங்கப்படும். அனைத்திந்திய அளவில் பத்தாம் வகுப்பு வரையில் படித்த 50 லட்சம் கிராமப்புற பெண்களை மக்கள் நலப் பணியாளர்களாக நியமிக்க மத்திய அரசை திமுக வலியுறுத்தும். இந்த மக்கள் நலப்பணியாளர்கள் பல்வேறு அரசு திட்டங்கள் குறித்து மக்களிடம் விழிப்புணர்வு ஏற்படுத்தவும், திட்டங்களின் பயன்கள் உரிய மக்களுக்கு சென்றடையும் பணியிலும் ஈடுபடுத்தப்படுவர்.

60. கிராமப்புற பெண்களுக்கு ரூ.50,000

வட்டியில்லா தொழில்கடன்

கிராமப் பகுதிகளில் வறுமைக் கோட்டுக்குக் கீழே உள்ள குடும்பங்களில் ஒரு பெண்ணுக்கு ஆடு, மாடு வளர்ப்பு, மீன் பண்ணை, மண்பாண்டம் செய்தல் முதலிய சிறு தொழில் வணிகங்களுக்கு ரூ.50,000 வட்டியில்லா கடனாக வழங்கப்பட மத்திய அரசை திமுக வலியுறுத்தும்.



61. நெசவாளர் நலன்கள்

- கிராம உத்யோகப் பவன்' சிறப்பு விற்பனை நிலையங்கள் போன்று, நாடு முழுவதிலும், இரண்டு இலட்சம் மக்கள் தொகைக்கு மேல் உள்ள நகரங்களில், கைத்தறித் துணிகளின் விற்பனையை அதிகரிப்பதற்காக 'கவின்மிகு காட்சியகங்கள் (Show Rooms) அமைக்கப்படும்.
- தமிழகத்தில் திமுக ஆட்சியில் நெசவாளர்களுக்கு 100 யூனிட் இலவச மின்சாரம் வழங்கப்பட்டது. இந்தியா முழுவதும், ஏழை கைத்தறி நெசவாளர்களின் வாழ்வாதாரத்தை உறுதி செய்யும் பொருட்டு இலவச மின்சாரம் வழங்கப்பட மத்திய அரசை திமுக வலியுறுத்தும்.

62. வங்கி அலுவலர்கள் ஊதிய நிர்ணயம்

- 2012 முதல் ஆவலுடன் எதிர்பார்க்கப்பட்ட தேசிய வங்கி அதிகாரிகள் /அலுவலர்களின் ஊதிய உயர்வு நிர்ணயம் பற்றிய இருதரப்பு ஒப்பந்தம் பல்வேறு கட்டப் போராட்டங்களுக்குப் பின்னரும் கையொப்பமாக வில்லை. இந்த முக்கியப் பிரச்சினைக்கு விரைவில் தீர்வு காணுமாறு மைய அரசைத் திமுக வலியுறுத்தும்.
- ஒவ்வொரு முறையும் ஊதிய நிர்ணயம் செய்யப்பட்ட பின்பு, புதிய ஊதியத்தின் அடிப்படையில் வங்கி அலுவலர்களின் ஓய்வூதியம் திருத்தியமைக்கப்பட உறுதி செய்ய வேண்டுமென்று திமுக வலியுறுத்தும்.

63. முதியோர் நலன்கள்

- 2020ம் ஆண்டு வாக்கில், முதியோர் மக்கள் தொகை உலக அளவில் 100 கோடியாகவும், இந்தியாவில் 14.2 கோடியாகவும் இருக்கும் என்று உலக மக்கள் நலவாழ்வு அமைப்பு (WHO) கணக்கிட்டுள்ளது. இதைக் கவனத்தில் கொண்டு முதியோர் நலன்களைப் பாதுகாக்க ஒரு புதிய திட்டத்தை உருவாக்கிச் செயல்படுத்த வேண்டும் என்று மத்திய அரசை திமுக வலியுறுத்தும். முதியோர்தம் வாழ்வாதாரம், உடல்நலம், பாதுகாப்பு ஆகியவற்றை உறுதிப்படுத்துவதில் திமுக அக்கறை கொண்டுள்ளது.
- வங்கியில் வைப்புத்தொகை, சேமிப்பு ஆகியவற்றிற்குக் கூடுதல் வட்டி வழங்குதல், வரிவிலக்குகளில் கூடுதல் சலுகைகள் மூலம் மூத்த குடிமக்களுக்கு நிதிசார் சலுகைகளை வழங்குமாறு மத்திய அரசை திமுக வலியுறுத்தும்.



- **அனைத்து முதியோர்கள் ஓய்வூதியத் திட்டம்**

60 வயதுக்கு மேற்பட்ட, எந்தவொரு ஓய்வூதியத் திட்டத்திலும் பயனாளியாக இல்லாத, வறுமைக்கோட்டுக்குக் கீழே உள்ள வவசாயிகள், சிறுவணிகர்கள், அமைப்புச்சார தொழிலாளர்கள் உட்பட முதியோர் அனைவருக்கும் ஓய்வூதியம் வழங்கும் வகையில் ஒரு புதிய தேசிய முதியோர் ஓய்வூதியத் திட்டம் செயல்படுத்தப்படும். இந்தத் திட்டத்தின்கீழ் ஓய்வூதியமாக மாதம் ரூ.2000/- வழங்கப்பட மத்திய அரசை திமுக வலியுறுத்தும்.

- **தேசிய மூத்த குடிமக்கள் நல ஆணையம்**

தேசிய அளவில் மூத்த குடிமக்கள் நலன்களை உறுதி செய்யத் தேவையான கொள்கைகளையும் செயல் திட்டங்களையும் உருவாக்கி ஒருங்கிணைத்திட ஒரு உயர்மட்ட அமைப்பு உடனடியாக அமைக்கப்பட வேண்டியதன் அவசியத்தை உணர்ந்து, தேசிய மூத்த குடிமக்கள் நல ஆணையம் ஒன்றினை அரசியல் சட்ட அமைப்பு அதிகாரம் கொண்ட அமைப்பாக நிறுவிட வேண்டும் என மத்திய அரசை திமுக வலியுறுத்தும்.

- **ஒவ்வொரு வட்டத்திலும் (தாலுக்கா) மூத்த குடிமக்களுக்காக தங்கும் இல்லங்கள் மத்திய அரசின் நிதி உதவியுடன் அமைக்கப்பட திமுக வலியுறுத்தும்.**

64. மீனவர் நலன்களுக்காகத் தனி அமைச்சரவை

வேற்று நாடுகளினால் விடுக்கப்படும் அச்சுறுத்தல்களிலிருந்து மற்றும் தாக்குதல்களிலிருந்து மீனவர்களைப் பாதுகாக்கவும், அவர்களுடைய நலன்களைப் பேணவும், மத்திய அரசில் மீனவர்கள் நலன்களைப் பாதுகாக்க தனி கேபினட் அமைச்சரின் பொறுப்பில் ஒரு முழு அளவிலான அமைச்சகம் உருவாக்கப்பட வேண்டும் என்று மத்திய அரசை திமுக வலியுறுத்தும்.

65. மீனவர் நலன்கள்

- கிழக்குக் கடற்கரையோரப் பகுதிகளிலும், கச்சத்தீவு அருகிலும் மீன்பிடிக்கும் தமிழக மீனவர்களைக் கைது செய்வது, சிங்களக் கடற்படையின் வழக்கமாக இருந்து வருகிறது. நமது மீனவர்களைத் துன்புறுத்துவது, அவர்கள் பிடித்த மீன்களைக் கைப்பற்றுவது ஆகிய அத்துமீறல்கள் அன்றாட நிகழ்வுகளாகி விட்டன. இன்றளவும்



தொடர்ந்துகொண்டிருக்கும் இந்தச் சிக்கலுக்கு ஒரு நிரந்தரத் தீர்வு காண்பதற்காக இருநாட்டு அரசுகளும் மீனவ சமுதாயத்தினருடன் கலந்துரையாடி, இருநாட்டின் கடலோரப் பகுதிகளிலும் நெருக்கடி மேலாண்மை மையங்களை (Crisis Management Centre) அமைக்க வேண்டுமென்று திமுக மைய அரசை வலியுறுத்தும்.

- மீனவர்களுக்கான தேசிய சேமிப்புத் திட்டம், முன்பு இருந்ததுபோல, மீனவர்கள், மாநில அரசு மற்றும் மைய அரசு ஆகிய முத்தரப்பினர்க்கும் இடையே 1:1:1 என சமபங்கு விகித அளவில் மாற்றி அமைக்க வேண்டுமென்று திமுக வலியுறுத்தும்.
- கடலோரப் பகுதிகளில் புதிய மீன்பிடித் துறைமுகங்கள் அமைக்கவும், காசிமேடு (சென்னை), புதுச்சேரி, கடலூர், நாகப்பட்டினம், தூத்துக்குடி, கன்னியாகுமரி ஆகிய மாவட்டங்களில் உள்ள மீன்பிடித் துறைமுகங்களை மேம்படுத்தவும், சேது சமுத்திரத் திட்டத்தில் இடம் பெற்றுள்ள முத்துப்பேட்டை, சேதுபாவாசத்திரம், மல்லிப்பட்டினம், தொண்டி முதலிய மீன்பிடித் துறைமுகங்களுக்கு மின்வசதி, எரிபொருள் நிரப்பும் வசதி முதலியன வழங்கிடவும், நவீன குளிர்சாதன வசதிகளுடன் கூடிய சர்வதேச தரத்திலான சேமிப்புக் கிடங்குகளை ஏற்படுத்தவும், மீன்பிடித் தொழிலை லாபகரமானதாக ஆக்கும் வகையில், மீன்பிடிப்பதில் நவீன தொழில் நுட்பத்தில் மீனவர்களுக்குப் பயிற்சி தர ஏற்பாடுகள் செய்யவும், மானிய விலையில் நவீன மீன்பிடிக் கருவிகளை வழங்கவும், மைய அரசை திமுக வலியுறுத்தும்.

• தேசிய மீனவர் நல ஆணையம்

ஆழ்கடல் மற்றும் உள்நாட்டு மீனவர்களின் நலனைப் பாதுகாத்திடும் நோக்கில், தேசிய மீனவர் நலன் ஆணையம் ஒன்றினை ஏற்படுத்த மத்திய அரசை தி.மு.க. வலியுறுத்தும்.

• பழங்குடியினர் பட்டியலில் மீனவர்கள்

மீனவர்கள், மீன்பிடித் தொழிலில் பாரம்பரியமாக ஈடுபட்டுள்ளனர். எனவே, பழங்குடியினர் பெற்றுவரும் பயன்கள் அனைத்தையும் மீனவர்களும் பெறும் வகையில் மீனவர்களைப் பழங்குடியினர் பட்டியலில் சேர்க்க திமுக முயற்சிகள் எடுக்கும்.



66. இயற்கைப் பெருஞ்சீற்றத்திலிருந்து கடலோர சமுதாயத்தினரைப் பாதுகாக்கப் புதிய சட்டம்

- சுனாமிக்குப் பிறகு, தமிழகக் கடற்கரைப் பகுதிகளில் வாழும் மக்கள், மற்றுமொரு சுனாமி எனப்படும் ஆழிப்பேரலை தாக்குமோ என்ற அச்சத்தில் உள்ளனர். கடலோரப் பகுதிகளில் வாழும் மக்களையும், மீனவர்களையும் பாதுகாப்பதற்குத் தேவையான முன்னெச்சரிக்கை நடவடிக்கைகளை எடுக்க, “இயற்கைச் சீற்றத்திலிருந்து கடலோரச் சமுதாயத்தினரைப் பாதுகாக்கும்” புதிய சட்டம் ஒன்றைக் கொண்டுவருமாறு மைய அரசை திமுக வலியுறுத்தும்.
- ஆழ்கடலில் மீன்பிடிக்கும் மீனவர்களைப் பாதுகாப்பதற்காக, இந்திய கடற்படை மற்றும் கடலோரக் காவல்படையுடன் மீனவர்கள் தொடர்பு கொள்ள ஏதுவாக, இடையறாத தகவல் தொடர்பு இணைப்பு ஏற்படுத்தத் திமுக முயற்சிகள் மேற்கொள்ளும்.
- ஆழ்கடலில் உயிரிழக்கும் / காணாமல் போய்விடும் மீனவர்களின் இறப்புச் சான்றிதழை அக்குடும்பத்தினர் பெறுவதில் உள்ள இடர்ப்பாடுகளைப் போக்கிடவும், மீனவர் அமைப்பினர் அளிக்கும் பிரமாணப் பத்திரத்தின் அடிப்படையில் இறப்புச் சான்றிதழ் வழங்கவும் மைய அரசை திமுக வலியுறுத்தும்.

67. உப்பு உற்பத்தியும், உப்பளத் தொழிலாளர்களும்

- கடல் கொந்தளிப்பால் வாழ்வாதாரங்களை இழந்த உப்பளத் தொழிலாளர்கள் நலன்களைப் பாதுகாக்கத் தேவையான நடவடிக்கைகளை எடுக்க மைய அரசைத் திமுக வலியுறுத்தும்.
- உப்பளத் தொழிலாளர்களுக்கு நிரந்தரமான வேலை இல்லை: மழைக் காலங்களில் அவர்கள் வருமானம் இல்லாமல் சிரமப்படுகின்றனர். எனவே, உப்பளத் தொழிலாளர்களின் நலன்களைப் பாதுகாப்பதற்குத் தனியாக ஓர் ஆணையம் ஏற்படுத்தத் திமுக முயற்சிகள் மேற்கொள்ளும்.



68. புலம் பெயர்ந்தோர் நலன்கள்

- அலுவல், தொழில், சுற்றுலா மற்றும் தனிப்பட்ட காரணங்களுக்காக வெளிநாடு செல்லும் இந்தியர்களுக்குத் தேவைப்படும் சட்ட ஆலோசனைகள் வழங்குவதற்காக, இந்தியத் தூதரகங்களில் தனிப் பிரிவு ஒன்றை ஏற்படுத்த மைய அரசை திமுக வலியுறுத்தும்.
- வெளிநாடுகளில் இந்தியர்களுக்கு வேலை வாங்கித்தரும் நிறுவனங்களை ஒழுங்குபடுத்தவும், அவைகளின் செயல்பாடுகளைக் கண்காணிக்கவும், ஓர் அமைப்பை ஏற்படுத்துமாறு மைய அரசைத் திமுக வலியுறுத்தும்.

69. இலங்கைத் தமிழர்களுக்கு இந்தியக் குடியுரிமை

லால்பகதூர் சாஸ்திரி – சிரிமாவோ பண்டார நாயகா ஒப்பந்தப்படி (இந்தியா - இலங்கை ஒப்பந்தம் - 1964) 5,25,000 இலங்கைத் தமிழர்கள் இந்தியாவுக்கு திருப்பி அனுப்பப்பட வேண்டும். ஆனால், 1981 வரை 2,80,000 பேர்தான் அனுப்பி வைக்கப்பட்டனர். 1981க்குப் பிறகு இந்தியா வந்த எஞ்சிய இலங்கைத் தமிழர்கள் இந்தியா-இலங்கை ஒப்பந்தத்துக்கு முரணாக அகதிகள் முகாம்களில் இன்றளவும் அடைத்து வைக்கப்பட்டுள்ளனர். எனவே, இலங்கைத் தமிழர்கள் அனைவருக்கும் இந்திய குடியுரிமை மேலும் காலம் தாழ்த்தாது அளிக்கப்பட வேண்டும் என்று திமுக மத்திய அரசை வலியுறுத்தும்.

70. ஓய்வுபெற்ற இராணுவத்தினர் நலன்கள்

முன்னாள் ராணுவத்தினருக்கு உரிய நியாயம் கிடைத்திட 'ஒரு பதவி - ஒரு ஓய்வுதியம்' கொள்கையை முழுமையாக செயல்படுத்த திமுக முயற்சிகள் மேற்கொள்ளும். மேலும், இவர்களுக்கான வேலை வாய்ப்புகளை அதிகரித்திட அனைத்து அரசு அலுவலகங்களிலும் ஏனைய அரசு நிறுவனங்களிலும் பாதுகாப்புப் பணிகள் உள்ளிட்ட, பிற பணிகளையும் அவர்களின் தகுதிக் கேற்ப வழங்கிட மத்திய அரசை திமுக வலியுறுத்தும்.



71. திருநங்கைகள்

- தமிழ் நாட்டில் கலைஞர் ஆட்சிக் காலத்தில், இந்தியாவிலேயே முதன் முறையாக திருநங்கைகளுக்கு அங்கீகாரம் தரும் வகையில் அவர்களுக்குக் குடும்ப அட்டைகள் வழங்கப்பட்டன. மேலும் தேவையான அறுவை சிகிச்சையை இலவசமாகச் செய்யவும் வழிவகை செய்யப்பட்டது. திருநங்கைகள் நலன்களுக்காக நலவாரியம் ஒன்றும் அமைக்கப்பட்டது. இவற்றின் தொடர்ச்சியாக, இந்தச் சலுகைகள் அனைத்தும் இந்தியா முழுவதிலும் உள்ள திருநங்கைகளுக்கும் கிடைத்திட வழிவகுத்திடும் வகையில், மாநிலங்களவையில் ஏற்கனவே திமுகவால் கொண்டுவரப்பட்டு ஏற்கப்பட்ட தனிநபர் மசோதா அடிப்படையில் ஒரு முழுமையான சட்டத்தை மத்திய அரசு கொண்டுவர திமுக முயற்சிகள் மேற்கொள்ளும்.

72. மாற்றுத் திறனாளிகள் நலன்கள்

- வாக்குச் சாவடிகளில் மாற்றுத் திறனாளிகள் வாக்களிக்கத் தேவையான வசதிகளைச் செய்து தருமாறு தேர்தல் ஆணையத்தை திமுக வலியுறுத்தும்.
- பொதுத்துறை வங்கிகள் மற்றும் நிதி நிறுவனங்களில் மாற்றுத் திறனாளிகளின் வைப்புத் தொகைக்கு, ஆண்டுக்கு 0.5 விழுக்காடு கூடுதல் வட்டி கிடைக்க வகை செய்யவும்,
- மாற்றுத் திறனாளிகள் பயன்படுத்தும் உதவிக் கருவிகள் மற்றும் உதிரி பாகங்கள் முதலியவற்றின் மீதான ஜி.எஸ்.டி. உள்ளிட்ட வரிகள் அனைத்தும் நீக்கப்படவும்,
- அதிக அளவில் ஆதரவும் உதவியும் தேவைப்படும் மாற்றுத் திறனாளிகள், சிரமமில்லாமலும், கண்ணியத்துடனும் வாழ்க்கையை நடத்த உதவிடும் வகையில் அவர்களுக்கு மின்னணு உதவி சாதனங்கள் வழங்கப்படவும்,
- மாற்றுத் திறனாளிகளுக்கென பிரத்யேக உதவிகளைத் தந்திடும் மின்னணுக் கருவிகள், செயற்கை அறிவுத்திறனால் துணைபுரியும் கருவிகள் மூலம் தீவிர செயலுதவி பெற்றிடும் மாற்றுத் திறனாளிகளுக்கு இத்தகைய நவீன கருவிகள் வழங்கி அவர்களின் இயல்பான அன்றாட வாழ்க்கையை கண்ணியத்துடன் நடத்திட வழிவகை செய்யவும்,



- இதற்குத் தேவைப்படும் நிதி ஆதாரங்கள் இதற்கென மாற்றுத் திறனாளிகள் உரிமைகள் சட்டம் 2016ன்படி உருவாக்கப்பட்டுள்ள தேசிய நிதியத்திலிருந்தும், மத்திய தொகுப்பு நிதியிலிருந்தும், கார்ப்பரேட் நிறுவனங்களின் சமுதாய பொறுப்பு நிதிகளிலிருந்தும் வழங்கப்பட வேண்டுமெனவும்,
- சமூகப் பாதுகாப்பு ஓய்வூதியத் திட்டத்தின் பெயர் 'மாற்றுத் திறனாளிகள் சமூகப் பாதுகாப்பு உதவிநிதி' என்று பெயர் மாற்றப்படவும்,
- மாற்றுத் திறனாளிகளுக்கான மாத ஓய்வூதியம் ரூ.3000 வழங்கவும்; மேலும் அதிக அளவிலான ஆதரவு தேவைப்படும் மாற்றுத் திறனாளிகளுக்கு ரூ.5000 வழங்கவும்,
- மாற்றுத் திறனாளிகள். 2016 சட்டப்படி, மைய அரசும், மாநில அரசுகளும் வழங்கும் உரிமைகளையும் சலுகைகளையும் பெறுவதற்கு, ஒன்றிணைக்கப்பட்ட ஒரே அடையாள அட்டையை மாற்றுத் திறனாளிகளுக்கு வழங்கவும், திமுக வலியுறுத்தும்.

73. சட்ட விரோத மனிதக் கடத்தைத் தடுத்திட சட்டம்

சமூக நீதிக்கான போராட்டத்தில் முன்னோடியாக இருக்கும் திமுக, தலைவர் கலைஞர் அரசு காலத்தில் கொத்தடிமை தொழிலாளர் முறையை ஒழிக்கும் சட்டத்தை 1976ல் கொண்டு வந்தது. இந்தியா முழுவதும் 1 கோடியே 84 லட்சம் பேர் சட்ட விரோத மனிதக் கடத்தலுக்கு ஆளாகி உள்ளனர் என்று கணக்கிடப்பட்டுள்ளது. இவர்களில் 90 சதவிகிதம் பேர் சமூக, பொருளாதார ரீதியாக மிகவும் ஓடுக்கப்பட்ட பிரிவைச் சேர்ந்த பெண்கள், குழந்தைகள், புலம் பெயர்ந்த தொழிலாளர்கள், தாழ்த்தப்பட்ட பழங்குடி மக்கள் ஆவர். இந்த சட்ட விரோதமாக மனிதர்களை கடத்தும் தொழில், பாலியல் மற்றும் பொருளாதார சுரண்டல், குழந்தைகளை வைத்து பிச்சை எடுத்தல், மனித உறுப்புகளை சட்ட விரோதமாக விற்பனை செய்தல் போன்ற குற்றச் செயல்களுக்காக மேற்கொள்ளப்படுகிறது. இந்த கொடுமையானப் பிரச்சினையை தடுத்து நிறுத்த சட்டபூர்வ நடவடிக்கைகள் எடுக்க வேண்டியது அவசியமாகிறது. எனவே, அனைத்து வகையான மனிதக் கடத்தல் கொடுமைகளை



ஒழிக்கவும், சமுதாயத்தின் நலிவடைந்த பிரிவினரைப் பாதுகாக்கும் வகையிலும் முழுமையானதொரு சட்டம் இயற்றப்பட வேண்டும் என மத்திய அரசை, திமுக வலியுறுத்தும்.

74. போக்குவரத்து மற்றும் நெடுஞ்சாலைகள்

- இராமேஸ்வரத்தை இணைக்க புதிதாக ஒரு 6 வழி பாம்பன் சாலைப் பாலம் மற்றும் சீர்காழி அருகே கொள்ளிடத்தில் புதிய 6 வழிப் பாலம் கட்டவும் மைய அரசை திமுக வலியுறுத்தும்.
- தமிழ் நாட்டில் சென்னை-திருச்சி-மதுரை தேசிய நெடுஞ்சாலை எல்லா வகையிலும் மிகவும் முக்கியமான சாலையாகும். இந்த தேசிய நெடுஞ்சாலையில் மிகவும் வேகமாக வளர்ந்துவரும் போக்குவரத்துத் தேவைகளைக் கருத்தில் கொண்டு இச்சாலை ஆறுவழிச் சாலையாக மாற்ற வேண்டியுள்ளது. எனவே, இத்திட்டத்தை உடனடியாகச் செயல்படுத்துமாறு மைய அரசை திமுக வலியுறுத்தும்.
- அதைப்போலவே, மாநிலத்தில் கிழக்கு-மேற்காகச் செல்லும் நாகப்பட்டினம்-தஞ்சாவூர்-திருச்சி-கோயம்புத்தூர் நெடுஞ்சாலையும் மிகவும் முக்கியத்துவம் வாய்ந்ததாகும். எனவே, விளைநிலங்களைப் பாதிக்காத வகையில் இச்சாலையை 4 வழி / 6 வழிச் சாலையாக மாற்ற திமுக வலியுறுத்தும்.
- **சென்னை-சேலம் 8 வழி விரைவுச்சாலை**

மத்திய / மாநில அரசின் சென்னை-சேலம் 8 வழி விரைவுச்சாலைத் திட்டத்தை ஐந்து மாவட்டங்களைச் சேர்ந்த விவசாயிகளும், பொது மக்களும் ஏற்கவில்லை. காரணம், இத்திட்டத்தினால் விவசாய விளைநிலங்களும், வனவளங்களும், இயற்கை வளங்களும் அழிக்கப்படுவதால்தான். மொத்தமாக 8 மலைகள், 154 பெரிய ஏரிகள், 314 சிறிய குளங்கள், 300 ஏக்கர் வன நிலங்கள், 20 பள்ளிகள், 250 ஆண்டுகளுக்கும் மேலான பழமை வாய்ந்த கோவில்கள், 30,000 தென்னை மரங்கள், லட்சக் கணக்கான பல்வகை மரங்கள், இந்தத் திட்டத்தினால் முற்றிலும் அழிக்கப்படும். மேலும் 4000 கிணறுகள், 6700 ஆழ்துளை கிணறுகள், 28,000 குடியிருப்புகளும் அழிக்கப்படும். இந்த 8 வழிச்சாலை அமைக்கப்படுவதால் இந்தப் பகுதியிலுள்ள பல்லாயிரக்கணக்கான மக்களின் குறிப்பாக பெண்கள் மற்றும் குழந்தைகளின் வாழ்வாதாரம் கடும்



பாதிப்புக்குள்ளாகும். எனவே, மக்களின் ஆதரவைப் பெறாத இத்திட்டத்தை செயல்படுத்த திமுக ஏற்கவில்லை. அதே நேரத்தில், சென்னை-சேலம் இடையே ஏற்கனவே உள்ள நெடுஞ்சாலைகள் / சாலைகள் அனைத்தையும், சாலைகளின் இருபுறமும் ஏற்கனவே கையகப்படுத்தப்பட்டுள்ள நிலத்தைப் பயன்படுத்தி, அகலப் படுத்தவும், மேம்படுவதற்கும் உரிய முயற்சிகள் மேற்கொள்ள திமுக வலியுறுத்தும்.

75. தேசிய நெடுஞ்சாலைச் சுங்கவரி நீக்கம்

நெடுஞ்சாலைகளில் தனியாரின் சுங்கவரி வசூல் உரிமம் முடிந்த பின்பும், அந்தச் சாலைகளில் வாகனங்களுக்கு வசூலிக்கப்படும் சுங்கக் கட்டணத்தை நீக்க மைய அரசைத் தி.மு.க. வலியுறுத்தும்.

76. சேதுசமுத்திரத் திட்டம்

- அறிஞர் அண்ணாவும் கலைஞரும் கண்ட கனவுத் திட்டமான, சேது சமுத்திரத் திட்டத்திற்கு, மைய அரசு அனுமதி வழங்கி, நிதியும் ஒதுக்கீடு செய்தபின்பு, திட்டப் பணிகள் முழு வீச்சில் நடந்துகொண்டிருந்தபோது அதிமுக அரசின் எதிர்ப்பாலும், வழக்குகளாலும் இத்திட்டம் நிறுத்தப்பட்டு விட்டது. ஏற்கனவே இறுதி செய்யப்பட்ட பாதையில் திட்டத்தை நிறைவேற்றுவதற்குப் பதிலாக மத்தியிலுள்ள பி.ஜே.பி. அரசு மாற்றுப் பாதையை கண்டறிய ஆய்வு செய்வதாக உச்சநீதி மன்றத்தில் மனுச் செய்து திட்டத்தைச் செயல்படுத்தாமல் பல ஆண்டுகளாக கிடப்பில் போட்டுள்ளது. சேது கால்வாய்த் திட்டம் நிறைவேற்றப்பட்டால், தூத்துக்குடி உள்ளிட்ட தமிழகத்தின் ஐந்து பெரிய துறைமுகங்களுக்கு வந்து செல்லும் கப்பல்களின் எண்ணிக்கை அதிகரிக்கும்: தென் தமிழ் நாட்டில் வேகமான பொருளாதார வளர்ச்சி ஏற்படும்: வேலைவாய்ப்புகள் அதிகரிக்கும். மொத்தத்தில், தமிழ்நாடு மிகப்பெரிய அளவில் பயனும், மேலும், உலகளவில் பனாமா, சூயஸ் கால்வாய்களுக்கு இணையாக சேதுக்கால்வாய்த் திட்டம் புகழ்பெறும்.
- இதையெல்லாம் புறந்தள்ளிவிட்டு, தமிழர்களுக்கு மிகப்பெரிய துரோகம் செய்யும் வகையில் அதிமுக அரசு இத்திட்டத்திற்கு எதிராக உச்ச நீதிமன்றத்தில் மனுச் செய்துள்ளது. பிற்போக்குச் சக்திகளின் நயவஞ்சகத் திட்டங்களை முறியடித்து, காலதாமதம் இல்லாமல் இத்திட்டத்தை விரைவாக நிறைவேற்றி முடிக்குமாறு, 2009லிருந்தே, திமுக மைய அரசை வலியுறுத்தி வருகிறது.



- இத்திட்டத்தைத் தொடர்ந்து செயல்படுத்த மைய அரசு உச்ச நீதிமன்றத்தில் மனுச் செய்துள்ள நிலையில், நிலுவையில் உள்ள வழக்கை விரைந்து முடித்து, திட்டத்தை நிறைவேற்றத் தேவையான சூழ்நிலைகளை உருவாக்கி, தென் மாவட்டங்களின் வளர்ச்சிக்கு உதவுமாறு மைய அரசை திமுக வலியுறுத்தும்.

77. சென்னைத் துறைமுக வளர்ச்சி

சென்னைத் துறைமுகத்திற்குச் செல்லும் அணுகுச்சாலைகள் மேம்படுத்தப்பட வேண்டியதைக் கருத்தில்கொண்டும், துறைமுகத்தை ஒட்டியுள்ள மாநகரப் பகுதிகளில் உள்ள சாலைகளில் தற்போது காணப்படும் கடும் போக்குவரத்து நெரிசலைக் கருத்தில் கொண்டும், சென்னைத் துறைமுகத்திலிருந்து, மணலிசாலை-திருவொற்றியூர் சந்திப்பிற்கு, கடல் வழியாக மேம்பாலம் கட்டுவதற்கு மத்திய அரசை திமுக வலியுறுத்தும்.

78. தரங்கம்பாடியில் புதிய பெருந்துறைமுகம்

நாகப்பட்டினம் மாவட்டம், தரங்கம்பாடியில் புதிய பெரிய துறைமுகம் (Major Port) அமைக்க மத்திய அரசை தி.மு.க வலியுறுத்தும்.

79. குழந்தைகள் நலன்

குழந்தைத் தொழிலாளர்கள் முறை மற்றும் கொத்தடிமை முறை ஆகியன ஒழிக்கப்பட வேண்டும் என்பதுதான் திமுகவின் நிலைப்பாடு. அவ்வகையில், தற்போதுள்ள சட்டங்களை கடுமையாக நடைமுறைப்படுத்தவும் தேவைப்பட்டால் தக்க சட்ட திருத்தங்களை மேற்கொள்ளவும் மத்திய அரசை தி.மு.க வலியுறுத்தும்.

80. புதிய விமான நிலையங்கள்

- தூத்துக்குடி, சேலம் விமான நிலையங்களில் இரவு நேரத்தில் விமானங்கள் வந்திறங்கப் போதுமான வசதிகள் இல்லை. தென் தமிழ் நாட்டில், திருநெல்வேலி மற்றும் கன்னியாகுமரிக்கு அருகில் உள்ள தூத்துக்குடி தொழில் வளர்ச்சி மிகுந்த நகரமாகும். அதேபோல், திருப்பூர்,



ஈரோடு, கரூர், நாமக்கல் மாவட்டங்களின் தொழில் வளர்ச்சிக்கு உதவிடும் வகையில் இந்த இடங்களில் இரண்டு விமான நிலையங்களையும் மேம்படுத்தத் தேவையான நடவடிக்கைகளை எடுக்குமாறு மத்திய அரசை தி.மு.க வலியுறுத்தும்.

- இராமநாதபுரம் மற்றும் ஓசூரில் புதிய விமான நிலையங்களை ஏற்படுத்தவும், வேலூரில் ஏற்கனவே உள்ள விமான தளத்தை முழு அளவிலான விமான நிலையமாக மேம்படுத்தவும் மத்திய அரசை தி.மு.க வலியுறுத்தும்.

81. வானூர்தியில் பல்கலைக்கழகம்

வானூர்தியில் தொடர்பான உயர் தொழில் நுட்பக் கல்வியை வழங்குவதற்காக தமிழ் நாட்டில் திரும்பெரும்புதூரில் வானூர்தியில் பல்கலைக் கழகம் ஏற்படுத்தப்படும் என்று நாடாளுமன்றத்தில் விமானப் போக்குவரத்து அமைச்சர் ஏற்கனவே அளித்துள்ள உறுதிமொழி இதுவரை நிறைவேற்றப்படவில்லை. எனவே, இந்தப் பல்கலைக் கழகத்தை மேலும் காலதாமதமின்றி உடனடியாக நிறுவிட திமுக வலியுறுத்தும்.

82. இரண்டாவது ஏவு (ராக்ரெட்) தளம்

இரண்டாவது ஏவு (ராக்ரெட்) தளம் அமைக்கப்படும் என்று ஏற்கனவே இந்திய வின்வெளி ஆய்வு நிறுவனம் (ISRO) அறிவித்திருந்தது. புதிய ஏவு தளம் அமைக்கும் பணிகளை மேற்கொள்ள ஒரு குழுவும் அமைக்கப்பட்டது. தூத்துக்குடிக்கு அருகே உள்ள குலசேகரப்பட்டினம் இதற்குப் பொருத்தமான இடம் என்பதும் அல்லாமல், அங்கு ராக்ரெட் ஏவுதளம் அமைக்கும் செலவும் குறைவு. மேலும், தமிழ் நாட்டைச் சேர்ந்த ஆயிரக்கணக்கானவர்களுக்கு நேரடியாகவும், மறைமுகமாகவும் இத்திட்டத்தினால் நல்ல வேலைவாய்ப்புகள் கிடைக்கும். எனவே, இரண்டாவது ராக்ரெட் ஏவுதளத்தை தூத்துக்குடி மாவட்டத்தில் உள்ள குலசேகரப்பட்டினத்தில் அமைக்கத் திமுக முயற்சிகள் மேற்கொள்ளும்.



83. இந்திய விண்வெளி திரவ ஏவு ஆற்றலியல் அமைப்பு மையம் (Indian Space – Liquid Propulsion System Centre)

- விண்வெளி மற்றும் திரவ ஏவு ஆற்றலியல் துறைகளில் வல்லுநர்களின் எண்ணிக்கை இந்தியாவில் மிகவும் குறைந்த அளவில்தான் உள்ளது. எனவே, இந்த திரவ ஏவு ஆற்றல் தொழில்நுட்ப மையம் ஒரு சிறப்பான திறன் வாய்ந்த நிறுவனமாக அமைந்து விமானம் மற்றும் ஹெலிகாப்டர் வடிவமைத்தல், அதிவேக விண்கலங்கள் மற்றும் விண்வெளி தொழில்நுட்ப ஆராய்ச்சிகள் போன்றவை வளர்ந்திட உதவும். மேலும், இந்த அமைப்பு தமிழகத்தில் அமைவதால் தமிழகத்தில் மட்டுமின்றி இந்தியா முழுவதும் உள்ள எண்ணற்ற மாணவர்கள் அறிவியலாளர்களாக உருவாகத் தேவையான வாய்ப்புகள் ஏற்படும்.
- திருநெல்வேலி மாவட்டம் மகேந்திரகிரியில் இந்திய விண்வெளி திரவ ஏவு ஆற்றலியல் அமைப்பு மையத்தை நிறுவிட மத்திய அரசை திமுக வலியுறுத்தும். தென் தமிழக வட்டாரங்கள் மட்டுமல்லாமல் இந்தியா முழுவதும் இந்தத் துறையில் ஒரு தொழில்நுட்பப் புரட்சி உருவாக வழிவகுக்கும்.

84. தமிழக ரயில்பாதைத் திட்டங்கள்

- தமிழ்நாட்டில் எஞ்சியுள்ள மீட்டர்கேஜ் ரயில்பாதைகள் அனைத்தும் அகல ரயில்பாதைகளாக மாற்ற திமுக வலியுறுத்தும்.
- பயணிகள் வண்டி செல்வதற்காக, ஆளில்லா தடுப்புக் கதவுகள் (unmanned level crossings) உள்ள அனைத்து இடங்களிலும், மேம்பாலங்கள் அல்லது சுரங்கப்பாதைகள் அமைக்க திமுக முயற்சிகள் மேற்கொள்ளும்.
- திருச்சி, மதுரை, கோயம்புத்தூர், விழுப்புரம், திருநெல்வேலி, தஞ்சாவூர், சேலம், ஈரோடு, திருப்பூர், தூத்துக்குடி, விருதுநகர், கடலூர், வேலூர், திருவண்ணாமலை ஆகிய நகரங்களிலிருந்து அருகிலுள்ள இடங்களுக்கு ரயில் பேருந்துகள் (Rail Buses) மற்றும் டீசல்/மின்சாரப் பெட்டிகள் DEMU வசதிகள் அறிமுகப்படுத்தவும்,



- ரயில்வே நிதிநிலை அறிக்கை தனியாக முன்புபோல் வழங்கப்படுவதற்கும்,
- சென்னை ஒருங்கிணைந்த ரயில் பெட்டித் தொழிற்சாலையில் இரண்டாவது அலகு தொடங்கப்படும் என்று ரயில்வே நிதிநிலை அறிக்கையில் அறிவிக்கப்பட்டது. ஆனால், அந்தப்பணி இன்னும் தொடங்கப்படவில்லை. இரண்டாவது அலகு தொடங்குவதற்கான முயற்சிகளை மேற்கொள்ளவும்,
- அனைத்து மாநகராட்சிகளிலும் மெட்ரோ ரயில் திட்டம் செயல்படுத்தவும்,
- நாகர்கோவில்-திருநெல்வேலி ரயில்வே பகுதிகள் மதுரை ரயில்வே கோட்டத்துக்குள் கொண்டுவரப்படவும்,
- மெட்ரோ ரயில் பெட்டிகள், மற்றும் மின்சார ரயில் எஞ்சின்கள் தயாரிக்கும் வகையில் திருச்சி-பொன்மலை ரயில்வே பணிமனை தரம் உயர்த்தப்படவும், திமுக வலியுறுத்தும்.

- **தமிழ்நாட்டில் புதிய ரயில்வே பாதைகள்**

ரயில்பாதை இணைப்பு வசதிகளின் தேவைகளை முழுமையாக நிறைவேற்றும் வகையில், தமிழ்நாட்டில் கீழ்க்கண்ட புதிய ரயில் திட்டங்கள் நிறைவேற்றப்பட திமுக வலியுறுத்தும்:

- ❖ சென்னை-திருச்சி-மதுரை-நெல்லை-கன்னியாகுமரி ரயில் தடத்தில் மூன்றாவது / நான்காவது ரயில்பாதை
- ❖ சென்னை-காட்பாடி-சேலம்-கோவை வழித்தடத்தில் மூன்றாவது / நான்காவது ரயில்பாதை
- ❖ திண்டுக்கல்-பெரியகுளம்-தேனி-கம்பம் புதிய ரயில்பாதை
- ❖ கரூர்-வெள்ளக்கோயில்-திருப்பூர் புதிய ரயில்பாதை
- ❖ அரியலூர்-பெரம்பலூர்-துறையூர்-ஆத்தூர் புதிய ரயில்பாதை
- ❖ ராமநாதபுரம் - தூத்துக்குடி கடற்கரை புதிய ரயில்பாதை
- ❖ விழுப்புரம்-கடலூர்-சிதம்பரம்-மயிலாடுதுறை-கும்பகோணம்-தஞ்சாவூர் தடத்தில் இரண்டாவது அகல ரயில்பாதை மற்றும் மின்மயமாக்கல்



- ❖ நீடாமங்கலம்-கும்பகோணம்-விருத்தாச்சலம் புதிய ரயில்பாதை
- ❖ ஆவடி-இருங்காட் டுக்கோட்டை-ஓரகடம்-சிங்கப்பெருமாள்கோவில் புதிய ரயில்பாதை
- ❖ காரைக்கால்-திருநள்ளார்-பேரளம் அகல ரயில்பாதை
- ❖ மயிலாடுதுறை-செம்பனார்கோயில்-திருக்கடையூர்-தரங்கம்பாடி புதிய ரயில்பாதை
- ❖ ஈரோடு-சத்தியமங்கலம்-பழனி புதிய ரயில்பாதை
- ❖ புதுச்சேரி-திண்டிவனம்-செஞ்சி-திருவண்ணாமலை-ஜோலார்பேட்டை-கிருஷ்ணகிரி-ஓசூர்-பெங்களூர் புதிய ரயில்பாதை

இராயபுரம், அம்பத்தூரில் புதிய ரயில்வே முனையங்கள்

மேற்கு திசையில் அதிகரித்துவரும் போக்குவரத்தைக் கருத்தில்கொண்டு இராயபுரத்திலும், அம்பத்தூரிலும் புதிய ரயில் முனையங்கள் உருவாக நடவடிக்கை எடுக்க மத்திய அரசை திமுக வலியுறுத்தப்படும்.

சென்னை-திருச்சி-மதுரைப் பாதையில் அதிவிரைவு ரயில் சேவை

தமிழ் நாட்டில் முதன்மையான ரயில் பாதையான, சென்னை-திருச்சி-மதுரைப் பாதையில் அதிவிரைவு ரயில் சேவையைக் கருத்தில்கொண்டு, இந்தப் பாதையில் நாள்தோறும் சதாப்தி விரைவு வண்டி சேவையைக் கொண்டுவர ரயில்வே அமைச்சகம் நடவடிக்கை எடுக்க திமுக வலியுறுத்தும்.

85. மாணவர்களுக்கு இலவச ரயில் பயணச்சலுகை

கல்வி நிறுவனங்களுக்கு ரயிலில் பயணம் செய்யும் ஏழை மாணவர்களுக்கு உதவி செய்யும் வகையில், பள்ளி மற்றும் கல்லூரிகளுக்குச் சென்று வரும் அனைத்து மாணவர்களுக்கும் இலவச ரயில் பயணச் சலுகை வசதி வழங்கப்பட மத்திய அரசை திமுக வலியுறுத்தும்.



86. பறக்கும் ரயில் திட்டம் (MRTS)

திருவான்மியூரிலிருந்து மாமல்லபுரத்திற்கு முதல் கட்டமாகவும், பின்னர் புதுச்சேரி வரையிலும், பறக்கும் ரயில் திட்டத்தைச் செயல்படுத்த வேண்டும் என்றும், மதுரை, திருச்சி, கோயம்புத்தூர், சேலம் ஆகிய மாநகரங்களிலும், பறக்கும் ரயில் திட்டத்தைக் கொண்டுவர நடவடிக்கை மேற்கொள்ள வேண்டும் என்றும் மைய அரசு வலியுறுத்தப்படும்.

87. ரயில்வே தொழில்நுட்பப் பல்கலைக் கழகம்

தமிழ்நாட்டில் ரயில்வே தொழில்நுட்பப் பல்கலைக் கழகம் ஒன்றை ஏற்படுத்த மைய அரசை திமுக வலியுறுத்தும்.

88. அணு மின்சக்தித் திட்டங்கள்


- மக்களின் ஒருமித்த ஒப்புதலைப் பெற்ற பின்பே, சம்பந்தப்பட்ட பகுதியில் அணு மின் சக்தித் திட்டங்களைச் செயல்படுத்த வேண்டும் என்பதே திமுகவின் கொள்கையாகும். மேலும் அணுமின் நிலையத்தில் உற்பத்தியாகும் மின்சாரம் முழுவதும், அந்த நிலையம் அமைந்துள்ள மாநிலத்திற்குள் மட்டுமே பகிர்ந்தளிப்பதற்கான ஒரு புதிய கொள்கையை மத்திய அரசு வகுக்க வேண்டும்.

89. ஆதரவற்றோர் காப்பகங்கள்

பெருநகரங்களில் சாலையோரங்களில் தஞ்சமடையும் ஏழை மக்களுக்கு உதவிடும் வையில் தங்கும் இல்லங்கள் அமைப்பதற்கான முன்னோடித் திட்டம் ஒன்றை மத்திய அரசு வகுக்க திமுக முயற்சிகள் எடுக்கும்.

90. விளையாட்டு

- சர்வதேச விளையாட்டுப் போட்டிகளில் கலந்துகொள்ளத் தேவையான திறமையையும் ஆற்றலையும் வளர்த்துக் கொள்வதற்காக, இளைஞர்களுக்கு சர்வதேசத் தரம் வாய்ந்த பயிற்சி அளித்திட அனைத்து மாவட்டங்களிலும் நவீன அடிப்படையில் உள்கட்டமைப்பை ஏற்படுத்துமாறு மைய அரசை திமுக வலியுறுத்தும்.



- ஒவ்வொரு வட்டத்திலும் உள்ள சிறிய நகரங்கள் மற்றும் கிராமங்களில் பல்நோக்கு விளையாட்டரங்கம் ஏற்படுத்தத் திமுக மத்திய அரசை வலியுறுத்தும்.

91. தொல்லியல் ஆய்வு

- உலகிலேயே தமிழ் மொழியும், தமிழர் பண்பாடும் தொன்மை வாய்ந்தவை என்பதையும், தமிழர்களின் நகர நாகரிகத்தையும் நிரூபிக்கும் வகையில், சிவகங்கை மாவட்டம் கீழடியில் நடைபெற்ற தொல்லியல் ஆய்வில் கிடைத்துள்ள கைவினைப் பொருட்களும், பிற பொருட்களும் வலுவாக வெளிப்படுத்துகின்றன. எனவே, கீழடியில், அகழாய்வு மற்றும் தொல்லியல் ஆய்வுப் பணிகள் தொய்வு ஏதும் இல்லாமல் தொடரும் வகையில், அதற்குத் தேவையான நிதி ஒதுக்கீடும், ஏனைய உதவிகளும் வழங்குமாறு மத்திய அரசை திமுக வலியுறுத்தும்.
- மேலும், கீழடியில் கிடைத்துள்ள அருங்கலைப் பொருட்கள் (Artefacts) மற்றும் பிற பொருட்களைக் காட்சிப்படுத்த அங்கு ஓர் அருங்காட்சியகம் அமைக்குமாறும் இந்திய அரசு வலியுறுத்தப்படும்.
- தூத்துக்குடி மாவட்டம் ஆதிச்சநல்லூரில் தொல்லியல் துறையால் ஏற்கனவே மேற்கொள்ளப்பட்ட அகழாய்வு பணிகள் மூலம் கண்டறியப்பட்ட உண்மைகளைப் பற்றிய அறிக்கை விரைவில் வெளியிடப்படவும்,.
- தூத்துக்குடி மாவட்டம், சிவகளை மற்றும் சென்னிமலை வட்டம் கொடுமணல் ஆகிய இடங்களில் புதிய அகழ்வாய்வு பணிகள் மேற்கொள்ளப்படவும்,
- 2010 ஆம் ஆண்டு, கோவையில் நடைபெற்ற உலகத் தமிழ்ச் செம்மொழி மாநாட்டில் முதல்வர் கலைஞர் அவர்கள் அறிவித்ததற்கு ஏற்ப பூம்புகார் மற்றும் கன்னியாகுமரி கடல் பகுதிகளில் அகழ்வாய்வுப் பணிகள் மேற்கொள்ளப்படவும் திமுக வலியுறுத்தும்..



92. விடுதலைப் போராட்ட வீரர்கள் குடும்ப ஓய்வூதியம்

விடுதலைப் போராட்ட வீரர்கள் மற்றும் இந்திய தேசியப்படை வீரர்களின் மனைவியர்க்கு குடும்ப ஓய்வூதியம் வழங்கப்படுவதில்லை. ஓய்வூதியதாரர்கள் மறைந்த பின்பு, அவர்களின் மனைவியர்க்குக் குடும்ப ஓய்வூதியம் வழங்க மத்திய அரசை திமுக வலியுறுத்தும்.

93. சுற்றுச்சூழல் மற்றும் வனவளங்கள்

கனிம வளம்

- தமிழ்நாடு உள்பட இந்தியா முழுவதிலும், கனிம வளம் வரைமுறையில்லாமலும், வரம்பு மீறியும் சுரண்டப்படுவதால் சுற்றுச் சூழல் மிக மோசமான பாதிப்புக்கு உள்ளாகி இருக்கிறது. எனவே, இது தொடர்பான தற்போதைய கொள்கை மறு ஆய்வு செய்யப்பட்டு குறைபாடுகளை சரிசெய்திட தேவையான நடவடிக்கைகளை எடுக்க மத்திய அரசை திமுக வலியுறுத்தும்.
- அண்மையில் இந்தியாவைத் தாக்கிய இயற்கைச் சீற்றங்கள், சுற்றுச் சூழல், மற்றும் வனவளங்களைப் பாதுகாக்க வேண்டியதன் அவசியத்தைச் சுட்டிக் காட்டுகின்றன. பொதுமக்கள், மகளிர் மற்றும் மாணவர்கள் பங்கேற்புடன் நகர்ப்புறங்களில் காடுகளை வளர்க்கும் திட்டம் ஒன்றை உடனடியாக உருவாக்கிச் செயல்படுத்த மத்திய அரசை திமுக வலியுறுத்தும்.
- கடலோர நிலப் பகுதிகளிலும், உள்நாட்டு நிலப் பகுதிகளிலும் பனங்காடுகளை பெருமளவில் வளர்ப்பதற்கு மத்திய அரசு ஒரு சிறப்பு திட்டத்தை உருவாக்கி அதற்குத் தேவையான நிதி உள்ளிட்ட அனைத்து உதவிகளையும் முழுமையாக வழங்கிட வேண்டும் என திமுக வலியுறுத்துகிறது. இத்திட்டம் சமுதாய வன வளப் பெருக்கத்திற்கு துணை நிற்பதுடன் வறுமைக் கோட்டுக்குக் கீழே உள்ள மக்களின் வாழ்வாதாரத்தை மேம்படுத்துவதற்கும் பெரிதும் உதவும்.



94. புயல் நிவாரணம்

- தமிழ்நாட்டில் வர்தா, தானே, கஜா, ஒக்கி, முதலிய புயல்களால் சொல்லொணா பாதிப்புக்குள்ளான மக்களுக்கு மத்திய, மாநில அரசுகள் போதுமான நிவாரண உதவிகளையும், இழப்பீட்டையும் வழங்கவில்லை. எனவே, கடும் புயல்களால் ஏற்படும் பாதிப்புகளுக்கு நிவாரண உதவிகளுக்காக அரசு நிதிநிலை அறிக்கையில் குறைந்தது 0.5 சதவிகிதம் நிதி ஒதுக்கீடு செய்ய மத்திய அரசை திமுக வலியுறுத்தும்.
- கடலோரப் பகுதிவாழ் மக்கள் தொகைக்கு ஏற்ப, புயலின் தாக்கத்துக்கு உள்ளாகும் நாட்டின் அனைத்துப் பகுதிகளிலும் நிரந்தரமான பாதுகாப்பு இல்லங்களை அமைத்திட திமுக வலியுறுத்தும்.

95. வேலை வாய்ப்பின்மையைப் போக்குதல்

நகர மற்றும் ஊரகப் பகுதிகளில் உள்ள இளைஞர்கள் மத்தியில் நிலவிடும் கடுமையான வேலை வாய்ப்பின்மை பிரச்சினை தேசிய அளவில் மிகுந்த கவலையை அளிக்கிறது. 2014 மக்களவைத் தேர்தல் நடைபெற்ற நேரத்தில் ஆண்டுக்கு 2 கோடி புதிய வேலை வாய்ப்புகளை உருவாக்குவோம் என பா.ஜ.க. வாக்குறுதி அளித்தது. ஆனால், பா.ஜ.க. தலைமையில் மத்தியில் அமைந்திட்ட தேசிய ஜனநாயகக் கூட்டணி அரசு சென்ற 5 ஆண்டுகளில் இப்பிரச்சினைக்கு தீர்வு காண்பதில் முற்றிலும் தோற்றுவிட்டது. இதுபோன்ற பெருமளவிலான வேலைவாய்ப்பின்மை மேலும் தொடர்ந்தால், நாட்டின் இளைஞர்கள் ஏமாற்ற உணர்வினால் உந்தப்பட்டு தவறான பாதைக்கு செல்லும் வாய்ப்பு உள்ளது. எனவே, இதைத் தடுப்பதற்கு மத்திய அரசு மிகப் பெரிய அளவில் வேலை வாய்ப்புகளை உருவாக்கிட தக்க உத்திகளை முன்னுரிமை அடிப்படையில் செயல்படுத்த வேண்டும். இதுவரை வேலை வாய்ப்பு பெற்றிடாத ஒவ்வொரு குடும்பத்திலும் குறைந்த பட்சம் ஒருவருக்கு அவரவர் கல்வித் தகுதிக்கு ஏற்ப, வேலை வழங்கிட ஏதுவாக திட்டம் ஒன்றை வகுத்து மத்திய அரசு செயல்படுத்திட வேண்டும் என திமுக வலியுறுத்தும்.



இதன் அடிப்படையில், மத்திய அரசு பின்வரும் நடவடிக்கைகளை எடுக்க வேண்டுமென திமுக கோரும்:

- (i) மத்திய அரசின் அனைத்துத் துறைகளிலும், அலுவலகங்களிலும், மத்திய அரசின் அனைத்து நிறுவனங்களிலும் சென்ற 5 ஆண்டுகளாக நிரப்பப்படாமல், காலியாக உள்ள அனைத்து பணியிடங்களையும் உடனடியாக நிரப்ப வேண்டும்.
- (ii) அலுவலர்கள் ஓய்வு பெறுவதற்கு முன்னதாகவே அவர்களுடைய இடங்களில் தகுந்த நபர்கள் நியமிக்கப்பட வேண்டும்.
- (iii) இதுபோன்ற நடவடிக்கைகளை மாநில அரசுகளும் மேற்கொள்ள மத்திய அரசு உரிய ஆணை பிறப்பித்திட வேண்டும். இதற்குத் தேவையான நிதி உதவியை மத்திய அரசு வழங்க வேண்டும்.

96. கார்ப்போரேட் சமுதாய பொறுப்பு திட்டத்தின்கீழ் 50 லட்சம் பேருக்கு வேலைவாய்ப்பு

கார்ப்போரேட் நிறுவனங்களின் சமுதாயப் பொறுப்பு (Corporate Social Responsibility) திட்டத்தின்கீழ் ஒவ்வொரு கார்ப்போரேட் நிறுவனமும், தாங்கள் செயல்படும் பகுதியில் 20 கி.மீ. வட்டாரத்திற்குள் வசித்திடும் வேலை வாய்ப்புப் பெற்றிடாத இளைஞர்களுக்கு குறைந்த பட்சம் மாதம் ரூ.10,000 சம்பளத்தில் தக்க பணி நியமனம் வழங்குவது கட்டாயமாக்கப்படும். இதற்கான சிறப்புத் திட்டம் ஒன்று ஏற்படுத்தப்பட்டு, மத்திய நிறுவனங்கள் விவகாரங்களுக்கான அமைச்சகத்தின் (Ministry of Corporate Affairs) கண்காணிப்பில் செயல்படுத்தப்பட்டு 50 லட்சம் பேருக்கு வேலை வாய்ப்பு வழங்க மத்திய அரசை திமுக வலியுறுத்தும்.

97. திருபெரும்புதூரில் ராஜீவ் காந்தி தேசிய பல்கலைக் கழகம்

தற்பொழுது திரும்பெரும்புதூரில் திரு ராஜீவ் காந்தி அவர்களின் நினைவைப் போற்றிடும் வகையில் 2012ல் அமைக்கப்பட்ட 'ராஜீவ் காந்தி இளைஞர் வளர்ச்சி நிறுவனம்' இயங்கி வருகிறது. இந்நிறுவனம், 2012ல்



ஐக்கிய முற்போக்கு கூட்டணி அரசின் காலத்தில் தேசிய முக்கியத்துவம் வாய்ந்த நிறுவனமாக, நாடாளுமன்ற சட்டத்தின்கீழ் அறிவிக்கப்பட்டது. இந்த நிறுவனத்தின் செயல்பாடுகள் மேலும் சிறப்பாகவும், போற்றத்தக்க வகையிலும் அமைந்திட, இதனை ஒரு மத்திய பல்கலைக் கழகமாக தரம் உயர்த்திட வேண்டும் என மத்திய அரசை திமுக வலியுறுத்தும்.

98. சமூக ஊடகங்கள் வெளியிடும் ஆபாச செய்திகளுக்கு தடை

அண்மைக் காலமாக பெண் குழந்தைகளுக்கு எதிரான பாலியல் தொல்லைகள் பல்வேறு காரணங்களால் பல்கிப் பெருகி வருகின்றன. அவற்றில் மிக முக்கியமான காரணம் சமூக ஊடகங்கள் எவ்வித கட்டுப்பாடும், வரம்பும் இல்லாமல் வெளியிடும் ஆபாச செய்திகளும் ஒன்றாகும். எனவே, ஏதும் அறியாப் பெண் குழந்தைகளை சமூக ஊடகங்களின் அநாகரீக தாக்குதல்களிலிருந்து பாதுகாக்க தக்க நடவடிக்கை எடுப்பது அவசரமும் அவசியமும் ஆகும். எனவே பல்வேறு சமூக ஊடகங்கள் வெளியிடும் அனைத்து வகையான ஆபாசப் படங்கள், செய்திகள் போன்றவற்றை தடுப்பதற்கு உரிய பாராளுமன்ற சட்டம் ஒன்றை இயற்ற வேண்டும் என மத்திய அரசை திமுக வலியுறுத்தும். மேலும் இதுதொடர்பான குற்றங்கள்மீது விரைந்து நடவடிக்கை எடுக்க ஒவ்வொரு மாவட்டத்திலும் சிறப்பு பெண்கள் சைபர் (cyber) குற்றப்பிரிவு அமைக்கப்பட வேண்டுமெனவும் திமுக வலியுறுத்தும்.

99. காவிரி டெல்டா – ஒரு பாதுகாக்கப்பட்ட சிறப்பு வேளாண் மண்டலம்

காவிரி ஆற்றின் படுகைப் பகுதிகள் தென்னகத்தின் நெற்களஞ்சியம் என தொன்றுதொட்டு அறியப்பட்டு வந்துள்ளது. இருப்பினும், அண்மைக் காலங்களில், காவிரி டெல்டாப் பகுதியில் உள்ள வளமான வேளாண் நிலங்கள், இப்பகுதியின் பசுமையான சுற்றுச்சூழலும் விவசாயமும் கரும் பாதிப்புக்கு உள்ளாகிடும் வகையில் விவசாயம் சாராத பல்வேறு பயன்பாடுகளுக்கு பெருமளவில் கட்டுப்பாடுகள் ஏதுமின்றி திருப்பி




விடப்பட்டுள்ளன. இந்தப் போக்கு மிகுந்த கவலையளிக்கிறது. எனவே உடனடியாக இது தடுத்து நிறுத்தப்பட வேண்டும். காவிரி பாசனப் பகுதி முழுவதும் பாதுகாக்கப்பட்ட சிறப்பு வேளாண் மண்டலமாக அறிவிக்கப்பட்டு, விவசாய உற்பத்தி பாதுகாக்கப்பட வேண்டும். இந்த நோக்கத்தை நிறைவேற்றும் முகத்தான், மத்திய அரசு உரிய சட்டம் ஒன்றை விரைவில் இயற்றிட வேண்டும் என திமுக வலியுறுத்தும்.

100. மதப் பாதுகாப்பும் நல்லிணக்கமும்

(அ) திராவிட முன்னேற்றக் கழகம் மத மாச்சரியங்களுக்கு எதிரான இயக்கமாக செயல்பட்டு வருகிறது. 'ஒன்றே குலம் ஒருவனே தேவன்' என்பதுதான் அண்ணாவின் தாரகமந்திரம். அந்தக் கொள்கையின் அடிப்படையில் 'ஏழையின் சிரிப்பில் இறைவனைக் காண்போம்' என்கிற குறிக்கோளைக் கொண்டே கழகம் அரசிலும் அரசுக்கு வெளியிலும் இயங்கி வருகிறது. எனவே, எந்த ஒரு மதத்துக்கும், சாதிக்கும் எதிரானது அல்ல தி.மு.க. சமுதாய நல்லிணக்கத்தைப் பேணிப் பாதுகாப்பது தி.மு.கவின் தலையாய கடமை. பெரும்பான்மை, சிறுபான்மை என்ற பாகுபாடின்றி, இந்தியாவில் உள்ள அனைத்து மதங்களின், மாண்புகளைப் பாதுகாத்திட மத்திய, மாநில அரசுகள் தக்க நடவடிக்கை எடுக்க வேண்டும் என மத்திய அரசை திமுக வலியுறுத்தும்.

(ஆ) மேலும், தொன்மை மிக்க இந்து மதக் கோவில்கள் லிருந்து, குறிப்பாகத் தமிழகக் கோவில்களிலிருந்து, அரிய சிலைகளைக் களவாடி வெளிநாடுகளுக்குக் கடத்திச் சென்று விற்பது உள்ளிட்ட பல்வேறு குற்றச் செயல்கள் அண்மைக் காலமாக அதிகரித்துள்ளது. இதில் பன்னாட்டு குற்றவாளிகளின் தொடர்புகள் இருப்பதால், இக்குற்றச் செயல்களைத் தடுக்க மத்திய அரசு தனி காவல்படை ஒன்றை உருவாக்கி இந்து மதக்கோவில்களின் அருஞ்செல்வங்களைப் பாதுகாக்க வேண்டும். அதேபோல், பெரும்பான்மை, சிறுபான்மை என்ற பாகுபாடு இல்லாமல் அனைத்து மதங்களின் வழிபாட்டுத் தலங்களில் உள்ள விக்கிரகங்கள், மதச் சின்னங்கள், அரும் செல்வங்கள் அனைத்தையும் பாதுகாத்திடத்



தேவையான நடவடிக்கைகளை முனைந்து எடுக்கவும்,
தேவைப்பட்டால் இதற்கென புதிய சட்டத்தை இயற்றவும் மத்திய
அரசை திமுக வலியுறுத்தும்.

தமிழகம் மற்றும் இந்திய நாட்டின் வளர்ச்சிக்கும்
முன்னேற்றத்திற்கும், இந்தத் தேர்தல் அறிக்கையில் கூறப்பட்டுள்ள
திட்டங்களை நடைமுறைப்படுத்த திமுக கூட்டணியில் போட்டியிட்டு,
மக்களவை உறுப்பினர்களாகத் தேர்ந்தெடுக்கப்பட உள்ள வேட்பாளர்கள்
தொடர்ந்து பாடுபடுவார்கள் என்று நாங்கள் உறுதி அளிக்கிறோம்.

மத்திய அரசில் அங்கம் வகித்தபோதும், தமிழ்நாட்டில் ஆட்சியில்
இருந்தபோதும், திமுக ஆற்றிய சாதனைகள் நிறைந்த வரலாற்றை
தமிழக மக்கள் நன்கு அறிவர். எங்களுடைய நாடாளுமன்ற ஜனநாயகக்
கடமையை முனைப்புடன் நிறைவேற்றுவோம் என்றும், திமுக மீது மக்கள்
வைத்துள்ள நம்பிக்கை மற்றும் எதிர்பார்ப்புக்கு எந்தக் குறையும் ஏற்படாத
வண்ணம் பணியாற்றுவோம் என்றும் இந்தத் தேர்தல் அறிக்கையின்
வாயிலாக நாங்கள் உறுதி அளிக்கிறோம்.

எனவே, உங்களுக்காக உழைத்திட எங்களுக்கு
உத்தரவிடுங்கள் என்று வேண்டுகிறோம்.

மதச்சார்பற்ற நல்லரசை மீண்டும் அமைப்போம்!

மதங்களுக்கிடையே நல்லிணக்கம் பேணுவோம்!

மனித உரிமைகளைக் காப்போம்!

எந்த மதத்தையும் ஒதுக்கிவிடாமல், எல்லா மதங்களையும் அரவணைப்போம்!

சமூகநீதி காப்போம்! சமத்துவத்தை வளர்த்திடுவோம்!

விரைவான பொருளாதார வளர்ச்சி கண்டிட பாடுபடுவோம்!

**ஜனநாயகம் தழைத்தோங்க சலிக்காமல் முயன்றிடுவோம்! என்ற
முற்போக்கு முடிக்கங்களோடு**

அண்ணா வழியில் அயராது உழைப்போம்!

ஆதிக்கமற்ற சமுதாயம் அமைப்போம்!

கலைஞர் கால்சுவடுகளைப் பின்பற்றிச் சாதனை சரித்திரம் படைப்போம்!



ஆதரிப்பீர்



உதயசூரியன் !

